

Joshua

Iwu ONYENWE ANYỊ nyere Joshua

¹ Mgbe Mosis, bụ odibo ONYENWE ANYỊ nwurū, ONYENWE ANYỊ gwara Joshua nwa Nun, onye na-enyere Mosis aka okwu sị,

² “Mosis, odibo m anwuola.* Ugbu a, jikere onwe gi,† meekwa ka ndị m jikere igafe ofe ozo nke osimiri Jodan, ibanye n’ala ahụ m na-aga inye ha, bụ ndị Izrel.

³ Ana m agwa gi ihe m gwara Mosis mgbe o di ndu si, Ebe obula unu ga-azokwasị ukwu unu n’ala, ala ahụ ga-abu nke unu.

⁴ Oke ala unu ga-abu site n’ozara di na ndida ruo Lebanon, ma site n’iyi ukwu Yufretis, tinyere ala niile nke ndi Het, ruo n’osimiri ukwu ahụ di n’odida anyanwu.

⁵ O dighi onye obula puru iguzo imegide gi ubochi niile nke ndu gi.‡ Aga m anonyere gi dika m si nonyere Mosis.§ Agaghi m ahapu gi aka. Agaghi m agbakutakwa gi azu.*

⁶ Dirị ike, nweekwa ume, n’ihi na i ga-abu onye ga-edu ndi a iketa ala ahụ m nuru n’iyi inye nna nna ha ochie.

⁷ “Naani dirị ike, nweekwa ume. Lezie anya ime ihe niile Mosis bu odibo m nyere gi n’iwu.

* **1:2** Onu 12:7 † **1:2** N’oge a, ndi Izrel no na Shitim Jos 2:1; 3:1 n’ala Moab Dit 34:3 di n’akuku Jodan. ‡ **1:5** Dit 7:24 § **1:5** Opu 3:12; Dit 31:8,23 * **1:5** Dit 31:6,8; Hib 13:5

Ewezugala onwe gi na ya gaa aka nri maobu aka ekpe, ka ihe si otu a gaara gi nke oma n'ebe obula i na-aga.

⁸ Esitela n'onu gi wezuga ihe di n'Akwukwo Iwu a. Kama na-atughari uche gi na ya ehie na abali, ka i si otu a lezie anya imezu ihe niile e dere n'ime ya. Mgbe ahụ i ga-aba uba, ihe ga-akwara gi nke oma.

⁹ O bu na m enyebeghi gi iwu si gi, Nwee obi ike, dirikwa ike! Wezuga ujo niile na ida mba nke obi. Cheta na mu, bu ONYENWE ANYI Chineke gi, nonyeere gi ebe obula i na-aga."

¹⁰ Mgbe ahụ, Joshua nyere ndiisi Izrel niile iwu si ha,

¹¹ "Jegharianu n'etiti ebe obibi umu Izrel gwa mmadu niile okwu si ha 'Dozierenu onwe unu ihe unu ga-eri n'uzo, n'ihia na n'ime ubochi ato, anyi ga-agafe osimiri Jordan, imeri na inweta ala ahụ ONYENWE ANYI bu Chineke na-enye unu.'"

¹² Joshua kpokotara ndiisi ebo Ruben, na Gad, na okara ebo Manase, gwa ha okwu si,

¹³ "Chetanu iwu ahụ Mosis odibo ONYENWE ANYI nyere unu, mgbe o siri, 'ONYENWE ANYI Chineke unu na-enye unu izuike. O nyekwala unu ala a.'

¹⁴ Kama ndi nwunye unu, na umuntakiri unu, na anu ulo unu, ga-anọ n'ala a di n'owuwa anyanwu nke Mosis nyere unu. Ma ndi agha unu, ndi jikeere ejike, ga-eduru ndi Izrel ndi ozo gafee osimiri Jordan inyere umunna ha aka,

¹⁵ tutu ruo mgbe ONYENWE ANYI Chineke unu nyere ha izuike, dika o si nye unu, na tutu ruo mgbe ha nwetara ala niile bu nke ONYENWE

ANYỊ Chineke unu ga-enye ha. Mgbe nke a mezuru, unu ga-alaghachi azụ, nweta ala ahụ Mosis onyeozì ONYENWE ANYỊ nyere unu n'akụkụ ọwụwa anyanwụ osimiri Jọdan.”

¹⁶ Mgbe ahụ, ha zara Joshua, “The ọbụla nke ị nyere anyị n'iwu anyị ga-eme ha, ebe ọbụla i zigara anyị ka anyị ga-aga.

¹⁷ Anyị ga-ege gị ntị dika anyị si gee Mosis ntị. Ka ONYENWE ANYỊ Chineke gị nonyere gị dika o si nonyere Mosis.

¹⁸ Onye ọbụla nupuru isi n'iwu i nyere anyị, ọ ga-anwụ. Naanị dirị ike, nweekwa obi ike.”

2

Rehab na ndị Nnyoputa

¹ Joshua nwa Nun sitere na Shitim zipụ ndị nnyoputa abụọ na nzuzo sị ha, “Gaanụ leta otu ihe si aga n'ala ahụ, karịsịa n'obodo Jeriko.”* Ha gara n'obodo ahụ baa n'ụlọ nwanyị akwuna aha ya bụ Rehab nọọ ọnọdụ n'ebe ahụ.

² Ma otu onye gwara eze Jeriko okwu sị, “Lee, ufọdụ ụmụ ndị ikom Izrel batara obodo a n'abalị inyochaputa ala anyị.”

³ Mgbe eze Jeriko nūrụ okwu a, o zigaara Rehab ozi sị, “Kpọputa ndị ikom ahụ batara n'ụlọ gị n'ihì na ha bịara iledo ala anyị.”

* **2:1** Jeriko bụ obodo ochie e wuru nke ọma, wusikwaa ike. Obodo e ji mgbidi e wusiri ike gbaa gburugburu, nke ọtụtụ iyi, tinyekwara osimiri gbara gburugburu. Jos 15:1-6 E wuru ya ka o nwee ike ịnagide atumatụ ọbụla nke ndị iro na-atụ, maka ịba n'ime ya. O ruru ihe dika kilomita asatọ ma a na-aga n'akụkụ ọdịda anyanwụ nke osimiri Jọdan, burukwa ụzọ dị oke mkpa a ga-eji baa n'ala nkwa ahụ.

⁴ Ma nwanyi ahụ zoro mmadu abuo ahụ. Mgbe ndi ahụ e ziri ozi biarutere, o gwara ha okwu si, “O bu eziokwu na ndi ikom ahụ bakwutere m, ma amaghi m ebe ha si bia.

⁵ Ma ha apuolari. Ha hapuru obodo a mgbe a na-achọ imechi onu uzo ama, n’oge ochichiri bidoro igba. Amaghi m ebe ha gara. Ma, n’uche m, o buru na unu achuso ha oso osiiso unu nwere ike ijide ha.”

⁶ (N’eziokwu o bu Rehab n’onwe ya mere ka mmadu abuo ahụ rigoro n’elu ulo ebe o zoro ha n’okpuru ahija flakisi o wusara n’ebe ahụ.)

⁷ Ya mere, ndi ikom ahụ puru na-achụ ndi nnyoputa ahụ n’akuku uzo gara ngabiga Jordan. Ma ngwangwa ha puru, e mechiri onu uzo ama e si abata obodo ahụ.

⁸ Ma tupu ndi nnyoputa ahụ edina ala irahu ura n’abali ahụ, Rehab rigokwuru ha,

⁹ gwa ha si, “Ama m na ONYENWE ANYI enyela unu ala a,[†] marakwa na oke ujo nke egwu unu adakwasila anyi, nke mere na ndi niile bi n’ime ala a na-agbaze n’egwu n’ihi unu,

¹⁰ n’ihi na anyi anula otu ONYENWE ANYI si mee ka mmiri di n’Osimiri Uhie taa n’ihi unu, mgbe unu si n’Ijpt puta. Anyi nukwara ihe unu mere Saihon, na Og, bu eze abuo ndi Amori, ndi bi n’owuwa anyanwu osimiri Jordan, otu unu si bibie ha, gbuchapu ndi niile bi n’ala ahụ.

¹¹ Ma mgbe anyi nuru ihe ndi a, obi anyi gbazere n’ihi ujo, mmuo onye obula dara mba n’ihi unu, n’ihi na ONYENWE ANYI Chineke unu bu Chineke n’eluigwe na n’uwa.

[†] 2:9 Jen 35:5

12 “Ugbu a, ebe ọ bụ na m emeelara unu ebere, jirinu ONYENWE ANYỊ nùọrọ m iyi na unu ga-emere ezinaụlọ m ebere. Gosinu m ihe iribama n’eziokwu,

13 na unu ga-emekwa ka ndu nna m, na nne m, na umunne m ndi ikom na ndi inyom, na ndi ezinaụlọ ha niile diri, na unu ga-anaputa anyi site n’onwu.”

14 Ndi ikom ahụ kwere ya nkwa si, “Ndu anyi lara ndu unu. Ọ buru na i gbaghi anyi ama, anyi ga-egosi gi obi ebere na ikwesi ntukwasị obi mgbe ONYENWE ANYỊ ga-enye anyi ala a.”

15 Ulo Rehab di n’akuku mgbidi obodo ahụ. O ji udo site na oghereikuku wedata ndi ikom abuo ahụ.

16 Ọ gwakwara ha si, “Gbalaganu n’ugwu, zonu onwe unu n’ebe ahụ ubochi ato, tutu ndi ahụ na-achọ unu alaghachi azu. Mgbe ahụ, unu nwere ike iputa laghachi ebe unu si bia.”

17 Ndi ahụ gwara ya si, “Iyi a i mere ka anyi nuo agaghi adi ire megide anyi,

18 ma o buru na n’ubochi ahụ anyi ga-abata ala a, i wereghi udo ahụ na-acha uhie uhie kenye ya na oghereikuku i si wedata anyi, ma o burukwa na ikpobataghi n’ulo gi nna gi, na nne gi, na umunne gi ndi ikom, na ndi ezinaụlọ gi niile.

19 Ọ buru na onye obula esite n’ulo gi puo n’ezi, obara ya agaghi adi anyi n’isi, anyi agaghi abukwa ndi ikpe mara. Ma ikpe omuma diri anyi ma o buru n’ihe obula emee onye obula gi na ya so nodu n’ime ulo.

20 Ma o buru na i gbaa anyi ama, o dikwaghi iwu ji anyi imezu iyi a i mere ka anyi nuoro gi.”

²¹ Rehab zara si ha, “Dịka okwu niile unu kwuru si di, otu a ka o ga-adi.”

O zilagara ha. Ha pukwara gaara onwe ha. Ma Rehab kekwasiri uto uhie uhie ahụ n’onu oghereikuku ulo ya.

²² Ndi ikom abuo ahụ gara zoo onwe ha n’ugwu ahụ. Ha noro ubochi ato n’ebe ahụ dika Rehab gwara ha, tutu ndi ahụ na-achu ha laghachiri n’obodo Jeriko. Ndi a chororo ha gaa ebe niile, n’okporozo niile, ma ha ahughị ha.

²³ Emesia, mmadu abuo ahụ e zipuru iledo ala ahụ anya sitere n’ebe ha zoro onwe ha riputa, gafee osimiri Jordan, laghachi n’ebe umu Izrel no. Ha biara kororo Joshua nwa Nun otu ha si gaa ije ha.

²⁴ Ha gwara Joshua si, “N’ezie, ONYENWE ANYI enyela anyi ala ahụ niile, n’ihi na ndi niile bi n’ala ahụ na-atu anyi ujo.”

3

Ngabiga osimiri Jordan

¹ N’isi ututu, Joshua na umu Izrel niile hapuru Shitim biaruo n’akuku osimiri Jordan, maa ulo ikwu n’ebe ahụ. N’ebe a ka ha no chere tutu ruo mgbe ha ga-gafe.

² Mgbe ubochi ato gasiri, ndisi umu Izrel gabigara jeharia n’etiti omuma ulo ikwu ahụ,

³ nye ha iwu si, “Mgbe unu huru igbe ogbugba ndu ONYENWE ANYI Chineke unu, ka ndi nchujaja, umu Livayi, bulitere ya, unu onwe unu ga-esi n’ebe unu no bilie soro ha n’azu.

⁴ Ma a ga-enwe oke n’etiti unu na ha, ihe dika otu kilomita site n’ebe igbe ogbugba ndu ahụ di.

Unu agaghị abiaru ya nso. Nke a bụ maka ị mara ụzọ unu ga-eso, n'ihu na unu esibeghị n'ụzọ a gaa ije mbu."

⁵ Joshua gwara ndị Izrel si, "Doonụ onwe unu nsọ, n'ihu na echi ka ONYENWE ANYỊ ga-eme oke ihe ebube dị iche iche n'etiti unu."

⁶ Joshua gwara ndị nchụaja si ha, "Bulienụ igbe ogbugba ndụ ahụ, gabiga n'ihu ndị Izrel." Ha buliri igbe ogbugba ndụ ahụ, bido iga n'ihu ụmụ Izrel.

⁷ Mgbe ahụ, ONYENWE ANYỊ gwara Joshua si, "Taa, ka m ga-amalite ime ka ị dị ukwuu n'anya ụmụ Izrel niile, ka ha niile mata na dika m si nonyere Mosis, otu a ka m ga-esi nonyere gi.

⁸ Ị ga-enye ndị nchụaja bụ ndị na-ebu igbe ogbugba ndụ iwu si, 'Mgbe unu ruru n'ọnu mmiri osimiri Jodan, banyekwanụ gaa guzo n'ime osimiri ahụ.'"

⁹ Mgbe ahụ, Joshua gwara ụmụ Izrel niile si, "Bianụ nso, bianụ nuru okwu niile nke ONYENWE ANYỊ Chineke unu.

¹⁰ Otu a ka unu ga-esi mata n'ezie na Chineke dị ndụ nọ n'etiti unu, unu ga-amatakwa na o ghaghị inapụ ndị Kenan, na ndị Het, na ndị Hiv, na ndị Periz, na ndị Gigash, na ndị Amorait, na ndị Jebus ala ha n'ihu unu.

¹¹ Lee, igbe ogbugba ndụ ONYENWE ANYỊ, Onyenwe ụwa niile ga-agabiga n'ihu unu banye n'ime Jodan.

¹² Ugbu a sitenụ n'ebo Izrel niile hoputa ndị ikom iri na abụọ, site n'ebo oḅula otu onye.

¹³ Ngwangwa ndị nchụaja bu igbe ogbugba ndụ ONYENWE ANYỊ, Onyenwe ụwa niile zonyere

ụkwụ na Jodan, mmiri Jodan nke si n'ebe elu ya na-arịdata ga-akwụsi isọ, guzoro dika mgbidi.”

¹⁴ Ya mere, mgbe ndị Izrel sitere n'ụlọ ikwu ha bilie njem igabiga osimiri Jodan, ndị nchụaja bu igbe ogbugba ndu buuru ha ụzọ na-aga ha n'ihu.

¹⁵ N'oge owuwe ihe ubi oḅula, osimiri Jodan na-etoju etoju, sojukwaa akụkụ ya niile.* Ma ngwangwa ndị nchụaja bu igbe ogbugba ndu a biaruru nso zonye ụkwụ ha n'onu mmiri Jodan,

¹⁶ mmiri si n'elu elu osimiri ahụ kwusiri isọ, o gara elu tụtọta onwe ya dika mgbidi n'ebe di anya, n'obodo a na-akpọ Adam, nke di nso obodo Zaretan. Ebe mmiri nke na-eruda na-asobanye osimiri Araba, ya bu, osimiri Nnu kwusiri isọ kpamkpam. Ya mere, ndị Izrel gabigara na ncherita ihu Jeriko.

¹⁷ Ndị nchụaja bu igbe ogbugba ndu ONYENWE ANYI guzoro n'ala akorọ n'etiti Jodan, Izrel niile gabigakwara tutu ruo mgbe mba ahụ niile gafesiri n'ala akorọ.

4

¹ Mgbe mba ahụ niile gafesiri osimiri Jodan, ONYENWE ANYI gwara Joshua okwu si ya,

² “Site n'etiti ndi umu Izrel hoputa ndi ikom iri na abuo, otu onye site n'ebo oḅula,

³ ka onye oḅula n'ime ha site n'ebe ahụ ndi nchụaja guzoro n'etiti osimiri Jodan buputa otu nkume, otu nkume, gwa ha ka ha debe nkume ndi a ha buputara n'ebe unu ga-anọ onodu abali taa.”

* **3:15** Jos 4:18; 1Ih 12:15

4 Ya mere, Joshua kporo ndi ikom iri na abuo ndi ahụ, ndi o hoputara, site n'etiti ndi Izrel, otu onye site n'ebo obula,

5 O gwara ha si, "Sitenu n'etiti osimiri Jordan, ebe ndi bu igbe ogbugba ndu ONYENWE ANYI Chineke unu guzoro, buputa nkume. Onye obula n'ime unu ga-ebuputa otu nkume, tukwasị n'ubu ya, dika onuogugu ebo Izrel niile si di,

6 ka ha buru ihe iribama n'etiti unu. N'oge di n'ihu, mgbe umu unu ga-aju unu ajuju si, 'Gini bu isi ogidi nkume a di n'ebe a?'

7 Unu ga-asikwa ha, 'O bu ihe na-echetara anyi otu osimiri Jordan si kwusi iso, mgbe ndi bu igbe ogbugba ndu ONYENWE ANYI zonyere ukwu ha n'osimiri ahụ.' Nkume a ga-abukwara umu Izrel niile ihe ncheta ruo mgbe ebighi ebi."

8 Umu Izrel mere dika Joshua gwara ha. Ha buputara nkume iri na abuo site n'etiti osimiri Jordan, dika ONYENWE ANYI si nye Joshua n'iwu si na otu onye, n'ebo Izrel obula, ga-ebuputa otu nkume. Ha buuru nkume iri na abuo ndi ahụ gaa n'ebe ha noro onodu abali, debe ha n'ebe ahụ.

9 Joshua n'onwe ya kwa ji nkume iri na abuo ahụ nke si n'etiti osimiri Jordan wuo ogidi iribama, n'ebe ahụ ndi nchujaja bu igbe ogbugba ndu ahụ guzoro. Ha dikwa n'ebe ahụ ruo taa.

10 Ndi nchujaja, ndi bu igbe ogbugba ndu ahụ, guzoro n'etiti osimiri Jordan, tutu ruo mgbe e mezuru iwu ahụ niile ONYENWE ANYI nyere Joshua site n'onu Mosis. Mgbe ahụ kwa, ndi Izrel mere ngwangwa gafee osimiri Jordan.

11 Ngwangwa ha niile gafetasiri, igbe ogbugba ndu ONYENWE ANYI na ndi nchujaja gafetakwara n'akuku nke ozo, ka ndi mmadu na-ele ha anya.

12 Ndi agha umu Ruben, na umu Gad, na okara ebo Manase, buuru umu Izrel niile uzo gafee, idu ha n'agha, dika Mosis nyere ha n'iwu.

13 Ndi agha onugogu ha ruru iri puku ano (40,000), ndi jikeere nke oma ibu agha, duuru ebo ndi ozo, gafere n'ihu ONYENWE ANYI bata n'obosara ala Jeriko maka ibu agha.

14 Ubochi ahụ bu ubochi ONYENWE ANYI buliri Joshua elu nke ukwu n'ihu na o mere Joshua ka o di ukwu n'anya ndi Izrel niile, si otu a mee ka ha tuo ya egwu nke ukwu dika ha si tuo Mosis egwu, ma sopuskwara ya ubochi niile nke ndu ya.

15 Mgbe ahụ, ONYENWE ANYI gwara Joshua okwu si,

16 "Nye ndi nchujaja, ndi bu igbe ogbugba ndu ahụ iwu ka ha si n'osimiri Jordan puta."

17 Ya mere Joshua nyere ndi nchujaja iwu si ha, "Sitenụ n'osimiri Jordan puta."

18 Mgbe ndi nchujaja bu igbe ogbugba ndu ONYENWE ANYI ahụ si n'osimiri Jordan riputa, dika obu ukwu ha na-emetu n'ala akoro, mmiri osimiri ahụ soghachiri n'onodu ya ruchie akuku ya niile, ka o di na mbu.

19 Ihe iribama a mere n'ubochi nke iri, n'onwa nke mbu. N'ubochi ahụ ka ndi Izrel niile gafere osimiri Jordan, gaa maa ulo ikwu ha na Gilgal, ebe di n'owuwa anyanwu obodo Jeriko.

20 Nkume iri na abuo ahụ ha si n'osimiri Jordan buputa, ka Joshua guzobere na Gilgal.

21 O siri ndi Izrel, “N’oge di n’ihu, mgbe umu unu ga-aju ndi bu nna ha ajuju si, ‘Gini ka nkume ndi a putara, Gini kwa ka ha na-egosi?’

22 Gwa ha, ‘Izrel gafere osimiri Jordan n’ala akoro.’

23 N’ihi na ONYENWE ANYI bu Chineke unu mere ka osimiri Jordan takpoo n’ihu unu tutu ruo mgbe unu gafesiri n’ofe nke ozo. ONYENWE ANYI Chineke unu mere osimiri Jordan ihe o mere osimiri Uhie* mgbe o mere ka osimiri Uhie takpoo n’ihu anyi, tutu ruo mgbe anyi gafesiri n’ofe ya nke ozo.

24 O mere ihe ndi a niile ka ndi niile bi n’elu uwa mata na aka ONYENWE ANYI di ike.† O mekwara ya ka unu onwe unu tuo egwu ONYENWE ANYI Chineke unu, mgbe niile.”‡

5

1 Mgbe ndi eze ndi Amorait niile, ndi bi n’ofe ozo nke osimiri Jordan, n’akuku odida anyanwu, na ndi eze ndi Kenan niile bi n’akuku oke osimiri Mediterenja, nuru na ONYENWE ANYI emeela ka osimiri Jordan takpoo n’ihu umu Izrel, ruo mgbe anyi niile gafesiri, obi loro ha mmiri. O dikwaghi ike obula foduru ha iguzo n’ihu umu Izrel.

Obibi ugwu na Gilgal

2 Ma n’oge ahụ, ONYENWE ANYI gwara Joshua okwu si ya, “Jiri nkume mee mma i ga-eji bie umu Izrel niile ugwu ozo.”

* 4:23 Opu 14:21 † 4:24 1Ez 8:42; Abu 106:8; 89:13; Opu 15:16

‡ 4:24 Opu 14:14; Dit 6:2; Abu 76:6

³ Ya mere, Joshua ji nkume mee mma ntakiri e ji bie umu Izrel niile ugwu. Ebe a no bie umu Izrel ugwu bu ebe a na-akpo Gibat Haaralot.

⁴ Nke a bu ihe mere o ji mee otu a: Ndi ikom niile si n'Ijpt puta, ndi tozuru ije agha, nwuru n'uzo, n'ime ozara, mgbe ha hapuchara Ijpt.

⁵ Mgbe umu Izrel niile si Ijpt puta, e biri ndi nwoke niile no n'etiti ha ugwu. Ma n'ime iri afo ano ahụ ha na-awaghari n'ozara, o nweghi umu ha ndi nwoke a muru n'oge a e biri ugwu.

⁶ Ndi Izrel niile awaghari ala n'ozara iri afo ano tutu ruo mgbe ndi ikom niile toruru ije agha, bu ndi hapuru Ijpt nwuchara, ebe o bu na ha juru irubere ONYENWE ANYI isi. N'ihi na ONYENWE ANYI nuru iyi si ha na ha agaghi ahụ ala ahụ anya, bu ala ahụ o kwere nna nna ha na nkwa, inye anyi, ala mmiri ara ehi na mmanu ahụ na-eru na ya.

⁷ ONYENWE ANYI mere ka umu ndi nnupu isi a mutara nochie anya ha. O bukwa ndi a ka Joshua biri ugwu, n'ihi na tutu ruo ugbu a, e bibeghi ha ugwu.

⁸ Mgbe e bizuru mba niile ahụ ugwu, ha noduru n'ebe ahụ ha mara ulo ikwu tutu onya obibi ugwu ha alaa.

⁹ Mgbe ahụ, ONYENWE ANYI gwara Joshua okwu si, "Taa, ewezugala m site n'ebe unu no ihe nkocha nke ya na Ijpt so." N'ihi nke a, ha kporo ebe ahụ Gilgal.* O bukwa aha ya ruo taa.

¹⁰ Mgbe umu Izrel mara ulo ikwu ha na Gilgal n'ala ihe n'adighi nke Jeriko, ha mere Mmemme

* 5:9 Jos 4:9; 9:6

Ngabiga n'uhuruchi nke ụbọchị iri na anọ nke onwa ahụ.

¹¹ N'ụbọchị sotere ụbọchị ngabiga, n'otu ụbọchị ahụ, ha riri ufodu ihe ubi nke ala Kenan. O bu achicha a na-ejighi ihe na-eko achicha mee, na oka ahuru n'oku ka ha tara.

¹² Manà kwusikwara n'echi ya mgbe ha riri nri sitere n'ala ahụ. Umụ Izrel ahukwaghi manà anya ozo, ma n'afọ ahụ ha riri ihe omume ubi si n'ala Kenan.

Odida Jeriko

¹³ Mgbe Joshua no nso obodo Jeriko, o weliri anya ya elu hu otu nwoke ka o guzo n'ihu ya. Nwoke a miputara mma agha ya jide ya n'aka ya. Joshua jekwuru ya juo ya si ya, "I dinyeere anyi ka i dinyeere ndi iro anyi?"

¹⁴ Nwoke ahụ zaghachiri ya si, "O dighi onye m dinyeere, kama abịara m ugbu a dika ochiagha usuu ndi agha ONYENWE ANYI." Joshua dara n'ala kpuo ihu ya n'ala kpo isiala nye ya, si ya, "Ejikerela m ime ihe obula i nyere n'iwu. Onyenwe m, ginị ka i chorọ ka m mee?"

¹⁵ Ochiagha usuu ndi agha ONYENWE ANYI zara si Joshua, "Yipu akpukpoukwu gi, n'ih i na ebe ahụ i guzo bu ala di nsọ." Joshua mere dika o gwara ya.

6

¹ Ma e mechiri onu uzo e si abata Jeriko nke oma, n'ih i umu Izrel. O dighi onye obula na-apu n'ez i, o dighikwa onye na-abata n'ime ya.

† 5:13 Maobu, ndi na-emegide anyi

² Ma ONYENWE ANYÌ gwara Joshua sì, “Lee, enyefela m obodo a bu Jeriko, ya na eze ya, na ndi di ike ibu agha no n’ime ya, n’aka gi.

³ Gi na ndi agha gi zoonu ije gburugburu obodo a. Unu ga-ejehari gburugburu mgbidi obodo a otu ugbo n’ubochi. Unu ga-esi otu a jeharja ubochi isii.

⁴ Ndi nchujaja asaa, ndi ga-eji opi mpi ebule asaa ga-ebu uzogawa n’ihu. Ndi nchujaja ndi ozogawa igbe ogbugba ndu. N’ubochi nke asaa, unu ga-agba obodo ahugburugburu ugboro asaa. Mgbe unu na-eme nke a, ndi nchujaja asaa ahugawa na-afu opi mpi ebule ha.

⁵ Emesija, ndi nchujaja ga-afusi opi ahugawa ike otu ugbo ozogawa, ha ga-afu ya ka ozogawa daa nke ukwu. Mgbe mmadu niile nuru daa opi a, ha niile gaweti mkpu nke ga-ada ezi daa. Nke a ga-eme ka mgbidi obodo ahugawa daa. Mgbe ahugawa, onye agha obula ga-esite n’ebe obula ozogawa banye n’ime obodo ahugawa.”

⁶ Ya mere, Joshua nwa Nun kporo ndi nchujaja si ha, “Burunu igbe ogbugba ndu ONYENWE ANYÌ ahugawa, ka ndi nchujaja asaa n’ime unu werekwa opi mpi ebule buru uzogawa na-aga n’ihu ya.”

⁷ Mgbe ahugawa Joshua nyere ndi Izrel iwu si ha, “Zolienu ije! Gbaanu obodo a gburugburu, ka ndi agha na-aga n’ihu igbe ogbugba ndu ONYENWE ANYÌ.”

⁸ Mgbe Joshua gwachara ndi Izrel okwu, ndi nchujaja asaa ahugawa bu opi ike n’aka ha, n’ihu ONYENWE ANYÌ, gafere n’ihu na-afu opi ike ha. Ndi bu igbe ogbugba ndu ONYENWE ANYÌ sochiri ha azu.

9 Ndi agha na-aga n'ihu ndi nchujaja bu ndi na-afu opi ike, ebe ndi agha ndi ozo na-esote igbe ogbugba ndu n'azu. N'oge a niile ha na-azo ije, ndi na-afu opi ike gara n'ihu na-eme nke a.

10 Ma Joshua nyere ndi Izrel iwu si ha, "Unu emela mkpotu agha obula, maobu kwee ka anu olu unu, maobu kwuo okwu obula, tutu ruo ubochi m ga-asu unu tie mkpu. Mgbe m nyere unu iwu a, tienu ezi mkpu."

11 Ya mere, e buuru igbe ogbugba ndu ONYENWE ANYI ahụ jegharịa obodo ahụ gburugburu otu ugboro n'ubochi ahụ. Mgbe ha mesiri nke a, onye obula laghachiri n'ebe ulo ikwu ya di rahụ ura abali.

12 Joshua biliri n'isi ututu echi ya, ndi nchujaja bulikwara igbe ogbugba ndu ONYENWE ANYI.

13 Ndi nchujaja asaa ahụ bu opi ike asaa ndi ahụ, na-aga n'ihu igbe ogbugba ndu ONYENWE ANYI, na-afu opi ike ha na-esepughị aka. Ndi agha no n'ihu ha, ebe ndi nche na-eso ndi bu igbe ogbugba ndu ONYENWE ANYI n'azu, n'oge niile a a na-afu opi ike ndi a na-esepughị aka.

14 N'ubochi nke abuo, ha gbara obodo ahụ gburugburu otu ugboro, laghachikwa n'ulo ikwu ha. Otu a ka ha mere ruo n'ubochi nke isii.

15 Ma n'isi ututu ubochi nke asaa, ha bilitere mgbe chi na-abobeghi, gbaa obodo ahụ gburugburu ugboro asaa dika ha na-eme. Ma o di iche n'ubochi ahụ, bu naani na ha gbara obodo ahụ gburugburu ugboro asaa.

16 O ruo, n'oge njeharị nke ugboro asaa ahụ, mgbe ndi nchujaja asaa ndi a fusiri opi ike asaa ndi ahụ ike karịa, ka Joshua gwara ndi Izrel si

ha, “Tienụ mkpu! N’ihi na ONYENWE ANYỊ enyela unu obodo a!

¹⁷ Gbuonụ ihe niile na-eku ume ndu, n’ihi na obodo a na ihe niile dị n’ime ha bụ ihe e doro nsọ nye ONYENWE ANYỊ. Ma ọ bụ naanị Rehab, nwanyị akwuna ahụ ka unu ga-ahapụ ndu, ya na ndị ọbụla nọ n’ụlọ ya. N’ihi na o zoro ndị anyị zigara inyochapụta obodo ahụ.

¹⁸ Ma unu onwe unu, wezuganụ onwe unu puo n’ebe ihe ndị a kwadoro mbibi dị, ka unu gharakwa iweta ịla n’iyi nye onwe unu site na iwere ihe ọbụla n’ime ha. Ma ọ bughị otu a, unu ga-eme ka mbibi dakwasị ụlọ ikwu umu Izrel niile.

¹⁹ Ma ihe niile e ji ọlaocha na ọlaedo kpuo, na ihe niile e ji bronz na igwe kpuo, ka a ga-edo iche nye ONYENWE ANYỊ. A ga-ewebata ha n’ụlọakụ ONYENWE ANYỊ.”

²⁰ Mgbe ụda opi ike ahụ dasiri ike, ndị agha tiri mkpu, na ụda opi ike ahụ. Mgbe ndị ikom tiri oke mkpu, mgbidi ahụ dara dapiasia, nke mere na onye ọbụla chere ihu banye n’ime obodo ahụ, lụgbuo obodo ahụ.

²¹ Ha debere obodo a iche nye ONYENWE ANYỊ site n’iji mma agha ha gbuchapụ ihe niile dị ndu n’obodo ahụ, ma nwoke, ma nwanyị, ma nwantakiri, ma okenye, ma ehi, ma aturu, ma inyinya ibu, ihe niile dị n’ime ya.

²² Mgbe ahụ, Joshua gwara ndị ikom abuo ahụ buru ụzọ gaa nnyochapụta obodo ahụ anya si ha, “Mezonu nkwa unu kwere. Gaanụ n’ụlọ nwanyị akwuna, kpoputa ya na ndị niile dị n’ụlọ ya.”

23 Ya mere, ụmụ okorobia abụọ ahụ bụ ndị mere nledo ala ahụ, bara n'ụlọ ahụ, kpọputa Rehab na nna ya na nne ya na ụmụnne ya na ndị ikwu ya niile. Ha kpọputara ndị ezinaụlọ ya niile debe ha n'otu ebe nke dị n'azụ ọmụma ụlọ ikwu ụmụ Izrel.

24 Ha kpọrọ obodo ahụ ọkụ, ya na ihe niile dị n'ime ya. Ma ha weputara naanị ọlaocha na ọlaedo, na ihe niile e ji bronz na igwe kpụọ, tinye n'ụlọakụ ONYENWE ANYỊ.

25 Joshua mere ka Rehab, nwanyị akwuna ahụ, na ndị ezinaụlọ ya niile dịrị ndụ. N'ihia na Rehab zoro ndị ikom abụọ Joshua zigara, mee ka ha dị ndụ, bụ ndị gara inyochaputa obodo Jeriko. Ya mere, o binyere ndị Izrel ruo taa.

26 Mgbe ahụ, Joshua gbara obodo Jeriko iyi si, "Ọbụbụ ọnụ ka a na-abụ nwoke ọbụla n'ihu ONYENWE ANYỊ nke ga-ebili wuokwa obodo Jeriko ỌZỌ.

"Ndụ ọkpara* ya ka ọ ga-eji
tọọ ntọala ya niile,
ndụ nwa ya nke nta,
ka ọ ga-eji guzobe ọnụ ụzọ ama ya niile
ọtọ."†

27 Ya mere, ONYENWE ANYỊ nonyeere Joshua. Akụkọ a kọrọ banyere ya gbasara nke ukwu n'ala ahụ niile.

7

Mmehie Ekan

* 6:26 Ya bụ, ọkpara ya ga-anwụ mgbe ọ ga-atọ ntọala n'ihu iwugharị obodo ahụ. † 6:26 1Ez 16:34

¹ Ma ụmụ Izrel ekwesighị ntụkwasi obi n'ihe gbasara ihe ndị ahụ e debere iche nye ONYENWE ANYỊ. N'ihị na Ekan nwa Kami, nwa Zimri,* nwa Zera, onye si n'ebọ Juda gara were ụfọdụ n'ime ihe ndị ahụ. Nke a mere ka iwe wee ONYENWE ANYỊ nke ukwuu megide ụmụ Izrel.

² Emesịa, Joshua si Jeriko zipụ ụfọdụ ndị mmadụ ka ha gaa Ai, obodo dị Bet-Aven nso, n'ọwụwa anyanwụ Betel. Ọ gwara ha sị ha, "Gaanụ nnyoputa akụkụ ala ahụ niile." Ya mere, ndị ahụ gara nnyochaputa obodo Ai.

³ Mgbe ha lughachiri azụ, ha gwara Joshua sị ya, "Ai bụ obodo nta. Ọ gaghị ewe karia puku mmadụ abụọ maọbụ atọ imeri obodo ahụ. Ọ bakwaghị uru ka anyị niile gaa tigbuo obodo a, n'ihị na ha dị mmadụ ole na ole."

⁴ N'ihị nke a, ihe dika puku ndị agha atọ ka e zigara imeri obodo Ai. Ma ngwangwa, ndị agha obodo Ai meriri ndị agha ụmụ Izrel, chụọ ha ọsọ.

⁵ Ihe dika iri mmadụ atọ na isii n'etiti ndị agha Izrel ka e gburu n'agha ahụ. Ndị Ai churụ ha ọsọ site n'uzọ ama obodo ruo n'ebe a na-awa nkume, gbuo ha na mgbada ugwu ahụ. N'ihị nke a, ndị agha Izrel dara mba, obi lọkwara ha mmiri.

⁶ Mgbe ahụ, Joshua na ndị okenye Izrel sitere n'obi mwute dọwaa uwe ha, daa n'ala kpuo ihu n'ala n'ihu igbe ọgbugba ndụ ONYENWE ANYỊ site n'ututu ruo n'anyasi. Ha wekwara ntụ wụkwasi onwe ha n'isi igosi obi mwute ha.

⁷ Mgbe ahụ kwa, Joshua siri, "Ewoo, Onye kachasi ihe niile elu, bụ ONYENWE ANYỊ! N'ihị

* **7:1** Zabdi, dị na nsughari Griik nke akwukwo nsọ e dere n'asusu Hibru.

gịni ka i ji mee ka ndi a gabiga osimiri Jodan, inyefe anyi n'aka ndi Amorait, ime ka ha tigbuo anyi? O gaara adi anyi mma nke oma ma o buru na anyi noduru n'ofe ozo nke Jodan.

⁸ Biko, Onyenwe m, Gini ka m ga-ekwu ugbo a umu Izrel sitere n'ihu ndi iro ha gbaa oso?

⁹ N'ih na mgbe ndi Kenan na ndi bi n'akuku ala ahụ ga-anu maka mmeri e meriri anyi, ha ga-agba anyi gburugburu luso anyi agha, bipu aha anyi n'uwa. O bukwa gini ka i ga-eme banyere aha ukwu gi di ebube?"

¹⁰ Ma ONYENWE ANYI siri Joshua, "Bilie oto! Gini bu nke a, na i dara kpuo ihu n'ala?"

¹¹ Izrel emehiela. Ha emebiela ogbugba ndu m nyere ha n'iwu idebe, ha ewerela ufodu n'ime ihe ndi ahụ e doro iche nye ONYENWE ANYI. O bughị naani na ha zuru ohi, ha nokwa n'elu ya ghaa ugha banyere ya. Ha ewerekwala ihe ndi ahụ tinyekota n'ihe nke aka ha.

¹² O bu n'ih nke a mere na umu Izrel enwekwaghị ike iguzo n'ihu ndi iro ha. O bukwa nke a mere ha ji tugharia gbaa oso, n'ih na ha aghoala ndi kwesiri ka e bibie. Ya mere, agaghị m anonyere unu ozo, tutu ruo mgbe unu wezugara ma mebie site n'etiti onwe unu, ihe obula e debere iche maka mbibi.

¹³ "Bilie! Doo Izrel nsọ. Gwa ndi m okwu si ha, 'Onye obula n'etiti unu ga-ejikere doo onwe ya nsọ maka echi. N'ih na ONYENWE ANYI, Chineke Izrel na-ekwu si, Ihe ndi e doro nsọ di n'etiti unu, Izrel. Unu apughikwa iguzosi ike n'ihu ndi iro unu, tutu ruo mgbe unu ga-esite n'etiti onwe unu wezuga ihe ndi ahụ.'

14 “N’ututu echi, unu ga-aputa n’ebo n’ebo. Ebo obula ONYENWE ANYI hoputara ga-aputa n’ikwu n’ikwu,† ikwu obula ONYENWE ANYI hoputara ga-aputa bia n’ezinaulo n’ezinaulo, ulo obula nke ONYENWE ANYI horo, ndi ikom ya ga-aputa n’otu n’otu.

15 Ma onye obula e jidere ji ihe ndi ahụ e doro nsọ ka a ga-akpo oku, ya onwe ya, na ihe niile o nwere, n’ihi o mebiela iwu ogbugba ndu ONYENWE ANYI, meekwa ihe jogburu onwe ya na njo n’Izrel.’”

16 N’ihi nke a, Joshua biliri n’isi ututu. O mere ka ebo niile di n’Izrel biaruo nso n’ebo n’ebo, ebo Juda ka a horo.

17 Mgbe ahụ, e mere ka ikwu niile di n’ebo Juda biaruo nso, ikwu Zera ka ahoputara. Mgbe e mere ka ikwu Zera puta n’ezinaulo ha niile n’otu n’otu, ezinaulo Zimri bu nke ahoputara.

18 Joshua mere ka ndi ikom niile di n’ezinaulo Zimri puta n’otu n’otu, ma e jidere Ekan, nwa Kami, nwa Zimri, nwa Zera onye ebo Juda.

19 Mgbe ahụ, Joshua siri Ekan, “Nwa m, nye ONYENWE ANYI, Chineke Izrel otuto, nyekwa ya nsopuru. Gwa m ihe i mere. Ezonarikwala m ihe ojobo i mere.”

20 Mgbe ahụ, Ekan zara Joshua si ya, “O bu eziokwu! Emehiela m megide ONYENWE ANYI, Chineke Izrel. Lee ihe m mere.

† 7:14 O bu nkume abuo a na-eji ajuta ase n’ihu Chineke, nke a na-akpo Urim na Tumim, ka ha ji choputa eziokwu banyere ihe mere. Opu 28:30; Lev 8:8; Onu 27:21; 1Sa 28:6; Ezi 2:63; Neh 7:63-65

21 Mgbe m hụrụ n'etiti ihe ndị a kwatara n'agha, otu uwe mwụda Babilon‡ mara mma, na nari Shekel ọlaocha abụọ, na mkpirisi ọlaedo idị arọ ya ruru iri shekel ise. E nwere m anya ukwu n'ebe ihe ndị a dị, chirị ha. Lee, ezoro m ha n'ime ala n'ụlọ ikwu m, ọlaocha ahụ dīkwa n'okpuru ya.”

22 Ya mere, Joshua zigara ụfọdu ndị ikom ka ha gaa chọọ ihe ahụ Ekan zoro. Ndị a gara n'ụlọ ikwu ahụ, chọputa ihe ahụ ezuru n'ohi. Dịka Ekan kwuru, ihe ikpeazu ha hụrụ bụ ọlaocha ahụ.

23 Ha chikọtara ha niile chitara ha Joshua. Mgbe ha biaruru ebe Joshua na ndị Izrel niile nọ, ha chisara ya n'ala n'ihu ONYENWE ANYỊ.

24 Mgbe ahụ, Joshua na ndị Izrel niile, duuru Ekan, nwa Zera, chikorokwa ọlaocha ahụ, na uwe mwụda ahụ, na mkpirisi ọlaedo ahụ, na umụ ya ndị ikom na umụ ya ndị inyom, na ehi na inyinya ibu ya, na igwe ewu na aturu ya, na ụlọ ikwu ya, na ihe niile o nwere, gaa na Ndagwurugwu Akọ.

25 Mgbe ahụ, Joshua siri, “Gini mere i ji wetara anyi nsogbu ndi a? ONYENWE ANYI ga-eme ka nsogbu dakwasikwa gi onwe gi taa.”

Ndị Izrel niile weere nkume tugbuo ha n'ebe ahụ. Emesia, a kporo ha oku.

26 Ha tukotara otutu nkume tukwasị ya n'elu Ekan. Nkume ndi a di n'ebe ahụ ruo taa. O bukwa n'uzo di otu a ka iwe oku ONYENWE ANYI ji

‡ 7:21 N'asusu ndi Hibru, ihe e ji mara Babilon bu Shaina. Jen 10:10

dajuo. Ya mere, e ji akpo ebe ahụ Ndagwurugwu Akọ ruo taa.

8

Mbibi Ai

¹ Mgbe ahụ, ONYENWE ANYỊ siri Joshua, “Atula egwu, adakwala mba. Chiri ndi agha gi niile gaa Ai, n’ihi na ugbo a, unu onwe unu ga-emeri ha. Aga m eme ka i merie eze ndi Ai, na ndi ya na obodo ya, na ala ya.

² I ga-emekwa obodo Ai na eze ya ihe i mere Jeriko na eze ya. Ma ihe di iche na nke a bu na unu ga-edebere onwe unu ihe niile unu kwatara n’agha, ya bu anu ulo niile na ngwongwo obodo ahụ niile. Jikerenu ibuso ha agha. O bukwa n’azu obodo ha ka unu ga-esi luso ha agha.”

³ Mgbe ahụ, Joshua na ndi agha ya niile, biliri gaa ibuso Ai agha. Joshua hoputara iri puku ndi agha ato zipu ha n’abali

⁴ o nyere ha iwu a, “Lee! Unu ga-aga zoo onwe unu n’ohia di n’azu obodo Ai. Unu ezola onwe unu n’ebe di anya site n’obodo ahụ, kama nonu nso, nonkwanu na njikere.

⁵ Mu na ndi niile so m ga-abiaru obodo ahụ nso. Mgbe ha ga-aputa iluso anyi ogu dika ha mere na mbu, anyi ga-agbakwa oso n’ihu ha,

⁶ Ha ga-achu anyi oso, tutu ruo mgbe anyi mere ka ha niile hapu n’obodo ha puta. N’ihi n’uche ha, ha ga-asị, ‘Ha na-agbara anyi oso dika ha mere na mbu, bianu ka anyi chuo ha oso gbuo ha.’ Ya mere, dika anyi na-agbapu site n’ebe ha no,

⁷ unu ga-esite n'ebe unu zoro onwe unu bilie, nweta obodo ahụ, n'ihi na ONYENWE ANYỊ Chineke unu ga-enyefe ya n'aka unu.

⁸ Mgbe unu weere obodo ahụ, unu ga-esunye obodo ahụ oku. Meenu ihe ONYENWE ANYỊ nyere n'iwu. Hụnu na unu mezuru ihe ndị a m nyere unu n'iwu."

⁹ Mgbe Joshua nyesiri ha iwu ndi a, o zipuru ha. Ha hapukwara n'abalị ahụ gaa zoo onwe ha n'ohia di n'etiti Betel na odida anyanwu Ai. Ma Joshua na ndi agha ndi ozọ fodoru noduru n'abalị ahụ n'etiti ndi Izrel.

¹⁰ N'isi ututu echi ya, Joshua chikotara ndi agha ya, ya na ndi ndu Izrel gara n'ihu ha, ruo Ai.

¹¹ Ndi agha niile ha na ya so, chere ihu ha gaa nso obodo ruo n'ihu ya. Ha mara ulo ikwu ha n'akuku ugwu obodo Ai, ndagwurugwu bu ihe kewara ha na obodo ahụ.

¹² Joshua chiri ihe ruru puku ndi agha ise, zoo ha n'akuku odida anyanwu obodo ahụ, n'etiti Betel na Ai.

¹³ Ya mere, ndi agha were onodu ha n'usoro, ndi ga-ebu agha no n'akuku ugwu, ndi niile zoro onwe ha n'akuku odida anyanwu nke obodo ahụ. Ma n'abalị ahụ, Joshua gara nodu na ndagwurugwu ahụ.

¹⁴ Mgbe eze Ai huru nke a, ya na ndi ikom obodo ahụ niile mere ngwangwa puo n'isi ututu izute ndi Izrel n'otu ebe, nke chere ihu n'Araba. Ma o mataghi na o nwere ndi agha zubere imegide ya ndi zoro onwe ha n'ohia di n'azu obodo.

15 Joshua na ndị Izrel niile mere ka ha chughachi ha azụ site n'ihu ha, ha gbara ọsọ na-aga akụkụ ọzara ahụ niile dika ndị e meriri emeri.

16 N'ihia nke a, a kpokuru ndị ikom niile nọ n'ime obodo Ai si ha pụta bịa chụọ umụ Izrel ọsọ, ha churụ Joshua na-aga, e si otu a rapụta ha n'ebe dị anya site n'obodo ahụ.

17 O dīkwaghị otu onye nwoke nke fọdurụ na Ai maọbụ na Betel. Ha hapụkwara obodo ahụ ka o ghere oghe, gaa ichụ ndị Izrel ọsọ.

18 Mgbe ahụ, ONYENWE ANYỊ kpọrọ Joshua si ya, "Setipụ ùbe dị gị n'aka n'ụzọ Ai, n'ihia na aga m enye gị obodo a." Joshua mere dika ONYENWE ANYỊ gwara ya.

19 Mgbe ndị agha ahụ zoro onwe ha n'ime ọhia lere anya hụ na Joshua setiri aka ya, ngwangwa, ha wuputara site n'ebe ha zoro onwe ha, gbara ọsọ gbaba n'obodo Ai, merie ya, mụnye ya oku.

20 Ma mgbe ndị agha Ai lere anya n'azụ, hụ ka anwuru oku si n'obodo ha na-alali elu, ha dara mba n'ime onwe ha. Ohere ọbula adighikwa nye ha igbalaga gaa otu ụzọ maọbụ ụzọ ọzọ. N'ihia na ndị Izrel ahụ buuru ụzọ gbaa ọsọ, ndị ahụ gbara na-aga n'ọzara, chighariri bido iluso ndị agha Ai ahụ na-achụ ha ọsọ ọgụ.

21 N'ihia na mgbe Joshua na ndị agha Izrel so ya lepuru anya hụ ka anwuru oku si n'obodo Ai na-arigo elu, ha matara na ndị ha zoro onwe ha n'ọhia abanyela obodo Ai, lughbuo ya. Ya mere, Joshua na ndị agha so ya tughariri bido igbu ndị agha obodo Ai.

22 Ndi agha Izrel ahụ gara kpọọ obodo ahụ ọkụ pụtakwara, site n'obodo ahụ, bido iluso ndi agha Ai ọgụ. Nke a mere ka ndi agha Ai nọdu n'etiti ụzọ ndi agha Izrel abụọ. Otu n'ihu ha, ndi nke ọzọ n'azụ ha. Ya mere, ndi agha Izrel menyurụ ha anya, gbuo ha, ruo na ọ dīkwaghị otu onye fọdurụ n'ime ha, maọbụ onye gbapuru agbapụ.

23 Naani eze Ai ka e jidere na ndụ. A kpọtakwara ya biaruo n'ebe Joshua nọ.

24 Mgbe ndi agha Izrel gbusiri ndi agha Ai niile nọ n'ohia na n'ozara, ha loghachiri azụ gbuo ndi niile fọdurụ n'ime obodo ahụ.

25 Ndi niile e gburu n'ubochi ahụ, ma nwoke ma nwanyi di puku iri na abuo. O bukwa ndi niile nọ n'obodo ahụ ka e gburu.

26 N'ihi na Joshua nogidere setipu ube o ji n'aka ya, megide obodo Ai, tutu e bibie ndi niile nọ n'obodo ahụ kpamkpam.

27 Ma ndi Izrel kwaara anu ulo, na ihe nkwata n'agha nke obodo ahụ, dika okwu ONYENWE ANYI nyere Joshua n'iwu si di.

28 Ya mere, Joshua kporo obodo Ai oku, mee ya ka o ghoo mkpomkpo ebe nke togboro n'efu ruo taa.

29 Ma Joshua kwubara eze ndi Ai n'elu osisi site n'ututu ruo n'anyasi. Mgbe anyanwu dara, Joshua nyere iwu ka e wedata ozu eze Ai site n'osisi ahụ, tusa ya n'ihu onu uzo e si abata obodo ahụ. Emesia, ha tukotara otutu nkume n'elu ya. Nkume ahụ ha tukotara dikwa n'ebe ahụ ruo taa.

Nguputa akwukwo iwu n'ugwu Ebal

³⁰ Mgbe ahụ, Joshua wuuru ONYENWE ANYI, Chineke Izrel ebe ichụ aja n'elu ugwu Ebal,

³¹ dika Mosis onyeoziri ONYENWE ANYI nyere ndi Izrel n'iwu. O wuru ya dika ihe e dere n'akwukwo iwu Mosis si di, ebe ichu aja a na-ejighi nkume a wara awa wuo, nkume a na-ejighi ngwa oru igwe waa. N'elu ebe ichu aja a ka ha churu ONYENWE ANYI aja nsure oku na aja udo.

³² Ma mgbe ndi Izrel no na-ele anya, Joshua deputara iwu ndi ahụ Mosis nyere ha n'elu nkume.

³³ Izrel niile, ha na ndi okenye ha, na ndi ochiagha ha, na ndi ikpe ha, guzo n'akuku abuo nke igbe ogbugba ndu ONYENWE ANYI, na ncherita ihu ndi nchujaja, bu ndi Livayi ndi na-ebu ya. Ma ndi obia bi n'etiti ha, ma ndi amuru n'ala ahụ no n'ebe ahụ. Okara n'ime ha gara guzo n'akuku ugwu Gerizim, okara ndi ozo guzoro n'akuku ugwu Ebal, dika Mosis onyeoziri ONYENWE ANYI nyere n'iwu na mbu, na ha ga-agozi ndi Izrel.

³⁴ Emesija, Joshua guputara na nti ha,* okwu niile nke iwu ahụ, ya na ngozi na obubu onu so ya,† dika ihe niile e dere n'Akwukwo‡ Iwu si di.

³⁵ Iwu niile Mosis nyere ha ka Joshua guputara na nti ndi Izrel niile. Ndi inyom na umuntakiri, na ndi obia niile bi n'etiti umu Izrel so nokoro n'oge a ndi Izrel niile zukoro.

9

Aghugho ndi Gibion

* **8:34** Dit 31:11; Neh 8:3 † **8:34** Dit 28:2,15,45; 29:20-21; 30:19

‡ **8:34** Jos 1:8

¹ Mgbe eze ndi niile bi n'akuku odida anyanwu osimiri Jordan, nuru banyere ihe ndi a, ya bu, ndi niile bi n'ala ugwu ugwu n'odida anyanwu ndagwurugwu, na ndi bi ogologo akuku osimiri Mediterenja ruo Lebanon, eze ndi Het na nke ndi Amorit na nke ndi Kenan na nke ndi Periz na nke ndi Hiv na nke ndi Jebus,

² ha niile zokotara ibu agha megide Joshua na umu Izrel.

³ Ma mgbe ndi Gibion* nuru ihe Joshua mere Jeriko na Ai,

⁴ ha sitere n'aghugho choo uzo ha ga-esi zoputa onwe ha. Ha zipuru ndi ozi, ndi bokwasiri inyinya ibu ha akpa mere ochie, na karama akpukpo mere ochie, nke a duchiri ebe di iche iche n'ahu ha.

⁵ Ndi ahụ yikwasiri n'ukwu ha akpukpokwu kara nka nke a kwachiri akwachi, na uwe mere nnoo ochie. Achicha niile ha ji bu nri ha, kporo nku maakwa ebu.

⁶ Mgbe ha biaruru n'ebe ndi Izrel mara ulo ikwu ha na Gilgal, ha jekwuuru Joshua, gwa ya na ndi Izrel okwu si ha, "Anyi si n'ala di anya bia. Ugbu a, biko anyi choro ka anyi na unu gbaa ndu."

⁷ Ndi ikom Izrel zaghachiri si ndi Hiv† ahụ, "Olee otu anyi si amata na unu ebighi anyi nso? Ma eleghi anya unu bi anyi nso, anyi na unu o ga-esi anaa gbaa ndu?"

⁸ Ha zara Joshua si ya, "Anyi bu ndi ohu unu."

* **9:3** O ga-ewe onye si Jerusalem na-aga Gibion, ije njem ruru iri kilomita. † **9:7** Ndi Hiv, bukwa ndi a na-akpo ndi Amorit, si Mesopotamia puta. Jos 9:1; 10:5; 13:4

Ma Joshua juru ha ajuju si, "Olee ndi unu bu? Ebee ka unu si bia?"

⁹ Ha zara ya si, "Ala anyi, ebe ndi ohu gi si bia di anya nke ukwuu. Anyi biara n'ih i na anyi anula akuko banyere ONYENWE ANYI Chineke unu, na ihe niile o mere n'Ijpt.

¹⁰ Anyi anukwala ihe niile o mere eze abuo ndi Amorit, ndi no n'owuwa anyanwu Jodan, Sairon eze Heshbon, na Og eze Bashan, onye chiru n'Ashtarot.

¹¹ Ndi okenye anyi na ndi niile bi n'ala anyi siru anyi, 'Werenu ihe unu ji aga njem, jekwurunu ndi Izrel si ha, "Anyi bu ndi ohu unu, kwerenu ka anyi na unu gbaa ndu."'

¹² Lee achicha ndi a bu nke anyi ji mgbe anyi hapuru ala anyi. Ha di oku mgbe anyi hapuru ulo anyi ibia njem a, n'ih i na e si n'ebe a na-eghe ya weputa ya, ma ugbu a, dika unu huru, ha akpofla nku, bidokwa ima ebu.

¹³ A gbajuru karama akpukpo anyi ndi a mmanya ofuru mgbe anyi hapuru, ma ugbu a, karama ndi a adowaala. Uwe anyi, na akpukpokwu anyi, emeela ochie n'ih i ga ije di anya."

¹⁴ Ndi ikom Izrel rituru ufodu n'ime ihe oriri ha ji bia, ma ha ajutaghi ihe bu uche ONYENWE ANYI.

¹⁵ Mgbe ahụ, Joshua na ndi ahụ gbara ndu udo ikwe ka ha di ndu. Ndisi nzuko Izrel mesiri ogbugba ndu ahụ ike site n'inu iyi.

¹⁶ Mgbe ubochi ato gasiri site na mgbe umu Izrel na ndi Gibion gbara ndu, ndi Izrel nuru na ndi Gibion bu ndi agbataobi ha, ndi bi ha nso.

17 Ya mere, ndị Izrel buliri ije gaa ichọputa ebe ndị a si bịa, si otu a bjaruo obodo ha niile n'ubochi nke ato. Aha obodo ha bu Gibion, Kefira, Beerot na Kiriath Jearim.

18 Ma ndi Izrel ebusoghi ha agha n'ihu na ndiisi nzuko Izrel ejirila aha ONYENWE ANYI, Chineke Izrel nuo iyi idebe ha ndu.

Ma nzuko Izrel niile tamuru ntamu megide ndiisi ha n'ihu ogbugba ndu a.

19 Ma ndiisi Izrel kwuru si, "Anyi anuola iyi n'ihu ONYENWE ANYI, Chineke Izrel si, na anyi agaghi emetu ha aka, ugbo a kwa anyi agaghi eme ha ihe obula.

20 Ma nke a ka anyi ga-eme. Anyi ga-ekwe ka ha di ndu, n'ihu na o buru na anyi emezughi iyi anyi nuru, iwe ONYENWE ANYI ga-adakwasi anyi niile."

21 Ya mere, ndiisi kwukwara si, "Anyi ga-ahapu ha ka ha diri ndu, kama ha ga-agho ohu ndi Izrel, ndi ga na-awara anyi nku na ndi ga na-ekutere anyi mmiri." N'uzo di otu a, e mere ka ha diri ndu.

22 Emesia, Joshua ziri ozi kpo ndiisi obodo Gibion juo ha ajuju si, "Gini mere unu ji ghogbuo anyi site n'igwa anyi, 'Anyi bi n'ebe dipuru anya, site n'ebe unu bi,' ebe o bu na unu bi anyi nso?"

23 Ugbo a, unu ga-abu ndi a buru onu. Site n'ubochi taa gaa n'ihu, unu aghola ndi ohu anyi, ndi ga na-awara anyi nku mgbe niile, na ndi ga na-ekutere anyi mmiri nke anyi ga-eji ruo oru n'ulonso Chineke m."

24 Ha zara Joshua si, "Anyi mere nke a n'ihu na agwala anyi na ONYENWE ANYI Chineke gi

nyere Mosis iwu si ya merie ala ndi a niile, ma kpochapu ndi niile bi n'ime ya. O bu nke a mere ujo ji tuo anyi. O bukwa ya mere anyi ji mee ihe di otu a, n'ih ichebe ndu anyi.

²⁵ Ma ugbu a, anyi di unu n'aka. Unu nwere ike ime anyi ihe di unu mma."

²⁶ N'ih i nke a, Joshua ekweghi ka ndi Izrel gbua ha.

²⁷ Joshua mere ha ndi owa nku na ndi ose mmiri nye umu Izrel, na ihukwa banyere ihe ndi di mkpa n'ebe ichu aja ONYENWE ANYI, n'ebe ahụ ONYENWE ANYI ga-ahoputa. O bukwa nke a ka ha bu ruo taa.

10

Nguzo nke anyanwu

¹ Mgbe Adoni-Zedek, eze Jerusalem nuru na Joshua emerielala Ai, laa ya n'iyi, gbukwaa eze ya, dika o lara Jeriko na eze ya n'iyi, mgbe o hukwara na ndi Gibion na ndi Izrel emeela udo, na ha bikwa nso ndi Izrel,

² o turu egwu nke ukwuu, ya na ndi ya. N'ih na Gibion bu obodo a ma ama, dika otu n'ime obodo ndi eze, ndi ikom ya bukwa ndi di ike, n'ih na o dikwa ukwuu karja Ai. Ndi ikom ya niile maara otu e si ebu agha.

³ Ya mere, Adoni-Zedek, eze Jerusalem ziri ozi zigara eze ndi a: Homa, eze Hebron, Piram, eze Jamut, Jafia, eze Lakish, na Debja, eze Eglon, nasị,

⁴ "Bianu nyere m aka, ka anyi gaa tigbuo Gibion, n'ih na ha na Joshua na umu Izrel emeela udo."

⁵ Mgbe ahụ, eze ise ndị Amōrait ndị a, eze Jerusalem, na eze Hebrōn, na eze Jamut, na eze Lakish na eze Eglōn chikọtara ndị agha. Ha na ndị agha ha gara were ọṅọdụ ha imegide Gibiōn, ha lụsokwara ha ọgụ.

⁶ Ma ndị Gibiōn mere ngwangwa zigara Joshua ozi n'ụlọ ikwu dị na Gilgal si ya, “Bia nyere ndị ohu gị aka. Bia ngwangwa zoputa anyị, n'ihị na eze niile nke ndị Amōrait, ndị bi n'ugwu, abiala n'ebe a, ha na ndị agha ha ibuso anyị agha.”*

⁷ Joshua na ndị agha ya niile, tinyere ndị ahụ niile ibu agha were anya, hapurū Gilgal gawa izoputa Gibiōn.

⁸ Ma ONYENWE ANYỊ gwara Joshua okwu si ya, “Atụla ha egwu! N'ihị na ha bụ ndị e meriri emeriri. Enyela m ha n'aka unu ịla ha n'iyi. Ọ dīkwaghị otu onye n'etiti ha nwere ike iguzo n'ihu unu.”

⁹ Joshua bīakwutere ha na mberede, n'ihị na ogologo abalị niile ka o si Gilgal gaa njem.

¹⁰ Mgbe ahụ, ONYENWE ANYỊ tinyere ha n'ọṅọdụ ọgbaaghara mgbe ha zutere ndị Izrel. Nke a mere ka ndị agha Izrel lụgbuo ha na Gibiōn. N'ezie, ọṅụọgụgụ ndị ha tigburu na Gibiōn dị nnoọ ukwuu. Ma ha chụkwara ndị fọduru ọsọ churuo ha Bet-Horon, na Azeka, na Makeda, na-egbu ha n'ụzọ.

¹¹ Mgbe ha si n'ihu Izrel gbapụ ọsọ n'ụzọ nrịda Bet-Horon na-aga Azeka, ONYENWE ANYỊ sitere n'elu na-atudakwasị ha ọtutu mkpuru mmiri.

* **10:6** Ọgbugba ndụ ahụ dị n'etiti ụmụ Izrel na ndị Gibiōn, putara na Joshua ga na-enyere ha aka, n'oge ọbụla e nwere ndị b́jara ibuso ha agha.

Ọnụọgụgụ ndị mkpụrụ mmiri ndị a dagburu dị ukwuu karịa ndị ụmụ Izrel ji mma agha ha gbuo.

¹² N'ụbọchị ahụ, ONYENWE ANYỊ mere ka ndị Izrel lụgbuo ndị Amọrait. Joshua gwara ONYENWE ANYỊ okwu n'ihu ndị Izrel niile si,

“Gị, anyanwụ, guzo n'otu ebe na mbara eluigwe Gibion.

Gị, ọnwa, guzokwa n'otu ebe na mbara eluigwe na Ndagwurugwu Aijalon”

¹³ Anyanwụ guzoro, ọnwa guzokwa.

Ha abụọ adaghị tutu ruo mgbe ndị agha mba ahụ gbuchasiri ndị iro ha.

Ihe banyere akụkọ agha a ka e dere n'akwụkwọ Jasha.

Ya mere, anyanwụ guzoro n'otu ebe n'etiti mbara eluigwe. Ọ nọkwa n'otu ebe ihe dika otu ụbọchị zuru ezu.

¹⁴ O nweghị ụbọchị ọzọ dika ụbọchị ahụ n'oge niile gara aga. Ọ dibekwaghị ụbọchị yiri ụbọchị ahụ ruo taa. Ọ bụ ụbọchị ONYENWE ANYỊ mere ka anyanwụ na ọnwa kwusi, n'ihu naanị ekpere otu nwoke. N'ihu na ONYENWE ANYỊ na-eburu Izrel agha.

¹⁵ Joshua na ndị Izrel niile laghachiri n'omuma ụlọ ikwu dị na Gilgal.

Ogbugbu ndị eze Amọri ise

¹⁶ Ma n'oge ahụ a na-alụ agha ahụ, ndị eze ise ahụ si n'ogbo agha gbapụ, zoo onwe ha n'ime ogba nkume dị na Makeda.

¹⁷ Mgbe ozi ruru Joshua ntị, na a chọtala eze ise ndị ahụ, ebe ha zoro onwe ha n'ime ọgba nkume dị na Makeda,

¹⁸ Joshua nyere iwu sị, "Werenụ nkume buru ibu mechie ọnu ọgba nkume ahụ. Debekwanụ ndị nche n'ebe ahụ, ka ha chee ndị eze ahụ nche.

¹⁹ Ma unu eguzola n'ebe ahụ n'onwe unu, chụsonụ ndị iro unu, na-egbukwanụ ha site n'azụ. Unu ekwela ka ha gbaba n'obodo ha dị iche iche, n'ihị na ONYENWE ANYỊ Chineke unu enyefeela ha n'aka unu."

²⁰ Ya mere, Joshua na ndị Izrel tigbuchara ha kpamkpam n'uzọ dị egwu, ọ bụ naanị mmadụ ole na ole n'ime ha nwere ike gbaba n'ime obodo ha e wusiri ike.

²¹ Ndị agha niile laghachikwuru Joshua n'omuma ulọ ikwu ha dị na Makeda n'udo. Ọ dīkwaghị onye ọbụla nwara anwa kwuo okwu megide ndị Izrel n'ala ahụ.

²² Mgbe ahụ Joshua sịrị, "Megheenu ọnu ọgba nkume ahụ, weputanụ ndị eze ise ahụ."

²³ Ya mere, ha kpọtara ndị eze ise ahụ site n'ọgba nkume ahụ, ha bụ eze Jerusalem, na eze Hebron, na eze Jamut, na eze Lakish, na eze Eglon.

²⁴ Mgbe a kpọtara ha n'ihu Joshua, ọ kpọrọ ndị ikom Izrel niile ka ha zụkọta, ọ gwara ndịisi agha bụ ndị so ya jee, "Bianụ nso, zọkwasiñụ ụkwụ unu n'olu eze ndị a." Ya mere, ha bịara zọkwasi ụkwụ ha n'olu ha.

²⁵ Joshua sịrị ha, "Unu atula egwu, maọbụ daa mba. Dịnụ ike, nweekwanụ ume, n'ihị na otu a

ka ONYENWE ANYI ga-eme ndi iro unu niile bu ndi na-ebuso unu agha.”

²⁶ Emesija, Joshua ji mma agha ya gbuo eze ise ndi a. O kwubara ha n'elu osisi ise, ebe ha no ruo n'oge anyasi.

²⁷ Ma mgbe anwu bidoro ida, Joshua nyere iwu ka e site n'osisi wedata ozu ndi eze ise ahụ, tūba ha n'ime ogba nkume ahụ, ebe ha zoro onwe ha. Ha ji nkume di ukwuu mechie onu ogba nkume ahụ. Nkume ukwuu ahụ dikwa n'ebe ahụ ruo taa.

Obodo ndi ozo Joshua lughuru

²⁸ N'otu ubochi ahụ, Joshua lara obodo Makeda n'iyi, jiri mma agha gbuo eze ya, na onye obula bi n'ime ya. O dikwaghi onye obula no n'ime obodo ahụ o hapuru ndu. Otu ihe ahụ o mere eze Jeriko ka o mere eze Makeda.

²⁹ Joshua na ndi Izrel niile so ya sitere na Makeda gaa na Libna luso ya agha.

³⁰ ONYENWE ANYI nyekwara obodo a na eze ya n'aka Izrel. Joshua weere mma agha ya tigbuo mmadu niile di n'ime ya. O nweghi onye obula nke o hapuru ndu n'ebe ahụ. O mekwara eze obodo a ihe o mere eze Jeriko.

³¹ Site na Libna, Joshua na ndi Izrel gara ruo Lakish, luso ha agha.

³² Ma ONYENWE ANYI nyefere Lakish n'aka umu Izrel. Joshua lughuru ya n'ubochi nke abuo ya. Ha weere mma agha ha tigbuo mmadu niile bi n'ime ya, dika ha mere Libna.

³³ Ma mgbe a na-alu agha na Lakish, Horam eze Gaza, duuru ndi agha ya bia inyere ndi obodo

Lakish aka, ka ha si otu a gbochie ndị agha Izrel ibata n'ime ya. Ma ndị agha Joshua gburu ya, laa ndị agha ya niile n'iyi, ruo na ọ fọdughị otu onye.

³⁴ Emesịa, n'ubochi ahụ kwa, Joshua na ndị Izrel hapuru Lakish gaa Eglon lughbuo ya.

³⁵ Ha were obodo ahụ n'otu ubochi ahụ, jiri mma agha ha tigbuo mmadu niile di n'ime obodo ahụ, dika ha mere na Lakish.

³⁶ Mgbe Joshua na ndị Izrel sitere n'Eglon puo, ha gara Hebron buso ya agha.

³⁷ Ha weere obodo ahụ, jiri mma agha gbuo eze ha, na obodo nta niile gbara ya gburugburu. Ha gburu ndị mmadu niile bi n'ime ya dika ha mere n'Eglon. O dikwaghị otu onye a hapuru ndu.

³⁸ Joshua na ndị Izrel niile ya na ha so laghachiri azu gaa busoo Debja agha.

³⁹ Ha meriri obodo a, na obodo nta niile gbara ya gburugburu, na eze ya, jiri mma agha gbuchapu ha niile, mmadu niile no n'ime ya ka ha gburu kpamkpam. Ha ahapughị onye obula ndu, ha mere Debja na eze ya dika ha mere Libna na eze ya, na Hebron kwa.

⁴⁰ Ya mere, Joshua na ndị agha ya meriri obodo ahụ niile, na ala ahụ niile. O meriri eze niile nke obodo ugwu ahụ, na ndị bi na Negeb, na mgbada ala ugwu di n'odiada anyanwu, na mgbada ala ugwu ugwu ahụ. O gbuchara mmadu niile bi n'ala ahụ, dika ONYENWE ANYI, Chineke Izrel si nye ya iwu.

⁴¹ Joshua tigururu ha niile site na Kadesh Banea ruo Gaza, sitekwa na Goshen† ruo Gibiṓn.

⁴² Eze ndi a niile, na ala ha niile, na Joshua meriri n'otu oge ibu agha, n'ih i na ONYENWE ANYI, Chineke Izrel na-aluru Izrel agha.

⁴³ Emesija, Joshua na ndi Izrel niile laghachiri n'omuma ulo ikwu ha di na Gilgal.

11

Mmeri nke ndi eze si n'ugwu

¹ Mgbe Jabin eze Hazo nuru nke a, o ziri ozi zigara Jobab eze ndi Madon, zigakwara ndi eze obodo Shimron na Akshaf,

² na ndi eze bi n'obodo ugwu ugwu, na ndi bi n'ime Araba, na ndida Kineret, na ndagwurugwu odida anyanwu, na n'ime Nafot Doa, nke di n'odida anyanwu,

³ zigakwara eze ndi Kenan ndi bi n'owuwa anyanwu, na odida anyanwu, zigakwara eze ndi Amorait, na eze ndi Het, na eze ndi Periz, na nke ndi Jebus nke di n'ala ugwu. O zigakwara eze ndi Hiv ndi bi na ndida Hemon, na mpaghara Mizpa.

⁴ Ndi eze a niile kwekoritara chikotaa ndi agha ha niile n'otu. Ndi agha ha chikotara di ukwu dika aja di n'akuku osimiri. Ha ji otutu inyinya na otutu ugbu agha.

⁵ Eze ndi a niile zukoro maa ulo ikwu ha n'akuku mmiri Merom, maka ibuso Izrel agha.

⁶ Ma ONYENWE ANYI siri Joshua, "Atula ha egwu, n'ih i na echi, n'oge dika ugwu a, aga m

† **10:41** Ka anyi ghara iche na Goshen nke a, bu otu ihe ya na nke ahụ di n'akuku mmiri n'ala Ijpt, nke a di ndida ala Palestia. Jos 11:16; 15:51

ewere ha niile n'ọnọdụ ndị egburu egbu nyefee ha n'aka Izrel. I ga-ebipụ nkwonkwo ụkwụ inyinya ha niile, kpọkwa ụgbọ agha ha niile ọkụ.”

⁷ Ya mere, Joshua na ndị agha ya niile bjaruru akụkụ mmiri Merom na mberede, luso ha agha.

⁸ ONYENWE ANYỊ nyefere ndị agha ha n'aka ndị Izrel, ndị lụgburu ha, chụọ ha ọsọ ruo n'oke ala Saịdon, ruokwa ebe a na-akpọ Mizrefot Maim, na ruo n'akụkụ ọwụwa anyanwụ, n'ime Ndagwurugwu Mizpa. Ya mere, o nweghị ọ bụladị otu onye iro a hapuru ndụ n'agha ahụ.

⁹ Joshua na ndị agha ya mere ha ihe ONYENWE ANYỊ kwuru na a ga-eme ha. Ha gbupuru nkwonkwo ụkwụ inyinya ha niile, surekwaa ụgbọ agha ha niile n'ọkụ.

¹⁰ Mgbe ahụ, Joshua laghachiri azụ busoo Hazọ agha merie ya, were mma agha gbuo eze ya, n'ihì na Hazọ burijì isi obodo alaeze ahụ niile.

¹¹ Ha ji mma agha gbuo ndị niile bi n'obodo ahụ, bibie ha kpamkpam, ọ dighị onye a hapuru nke na-eku ume. O sukwara Hazọ ọkụ.

¹² Joshua weere obodo niile nke ndị eze ahụ na ndị eze ha niile,* jiri mma agha gbuchapụ ha. O lakwara ha niile n'iyi, dika Mosis onyeozì ONYENWE ANYỊ nyere n'iwu.

¹³ Ma ndị Izrel esughị obodo ọbụla n'ime ndị ahụ niile e wuru na mkputamkpu ala ọkụ, kariakwa obodo Hazọ, nke Joshua kpọrọ ọkụ.

¹⁴ Ihe niile a kwatara n'agha n'obodo ndị a, na anụ ụlọ ha niile, ka ndị Izrel weere. Ma ha

* **11:12** Dit 7:2; 20:16

gburu mmadu niile. Ha ahapughị ọ bụladi otu onye ndu.

¹⁵ N'ihì na nke a bụ iwu ONYENWE ANYÌ nyere Mosis onyeozì ya. Mosis nyekwara Joshua otu iwu a. Ugbu a Joshua emeela dika a gwara ya. O mezuru ihe ndi a niile, bụ nke ONYENWE ANYÌ nyere Mosis n'iwu.

¹⁶ Ya mere, Joshua meriri ala ahụ niile, bụ ala ugwu ugwu ahụ, na ala Negeb, na ala Goshen, na obosara ala ọdida anyanwụ ahụ niile, na ala Araba, na ala ugwu ahụ niile, na ala ahụ di na mgbada ugwu Izrel.

¹⁷ N'ihì nke a, ala ndi Izrel nwere gbasara n'uzo niile site n'ugwu Halak, nke di nso na Sia, ruo Baal-Gad nke di na Ndagwurugwu Lebanon, na ndida ugwu Hemon. Joshua jidere ma gbukwaa ndi eze ndi ala ahụ niile.

¹⁸ O were Joshua ogologo oge imeri obodo ndi a niile na eze ha n'agha.

¹⁹ Ọ dikwaghị obodo ọzọ e mere ka ha na umu Izrel di n'udo kari naani ndi Hiv, ndi bi na Gibion. Obodo ndi ọzọ niile ka a lara n'iyi.

²⁰ N'ihì na ọ bụ ONYENWE ANYÌ, n'onwe ya, mere ka ndi eze ahụ nyichie obi ha, ka ha luso Izrel agha, ka o si otu a laa ha n'iyi, kpochapukwa ha niile, na-emereghị ha amara, dika ONYENWE ANYÌ nyere Mosis n'iwu.

²¹ N'oge ahụ kwa, Joshua gara kpochapụ ndi Anak ahụ bi n'ala ugwu ugwu, ya bụ, na Hebron, na Debja, na Anab, na ala ugwu ugwu Juda, na ala ugwu ugwu Izrel. O gburu ha niile, laa obodo ha n'iyi.

²² O dīkwaghị otu onye Anak a hapuru ndu n'oke ala Izrel niile, kariakwa ndi foduru na Gaza, na Gat, na n'ime Ashdod.

²³ Ya mere, Joshua meriri ala ahụ niile dika ONYENWE ANYI si nye ya Mosis n'iwu. O nyekwara ndi Izrel ala ahụ dika ihe nketa ha. O kenyere ha ala ahụ dika ebo ha si di. Site n'oge ahụ gaa n'ihu, ala ahụ dara juu. Ibu agha adighikwa n'ime ya ozo.

12

Onuogugu ndi eze e meriri

¹ Ndi a bu ndi eze ala ndi ahụ ndi Izrel lara n'iyi, bu ala ndi ahụ ha nwe-tara n'akuku owuwa anyanwu osimiri Jordan. Obodo niile a lara n'iyi bu ndi di site na ndagwurugwu iyi Anon ruo n'ugwu Hemon ha na akuku owuwa anyanwu Araba.

² Saihon, eze ndi Amorait, onye bi na Heshbon. Ala ya gbatiri site n'Aroea, n'akuku ndagwurugwu Anon, na n'etiti ndagwurugwu iyi Anon, ruo iyi Jabok, nke bu oke ala umu Amon. Okara ala Gilead, nke di n'ugwu iyi Jabok bukwala ya.

³ O bukwala Saihon na-achi akuku owuwa anyanwu Araba site n'osimiri Kineret ruo n'osimiri Araba (ya bu, Osimiri Nnu), ruo Bet-Jeshimot, gbadaakwa akuku ndida ndida ruo na mgbada uguwu Pisga.

⁴ Ha merikwara Oḡ, eze Bashan, onye bụ otu n'ime ndị eze ikpeazụ ndị agburu Refaim. Isi alaeze ya dị n'Ashtarot na Edrei.

⁵ O chiri n'ugwu Hemon, Saleka, ala Bashan niile ruo n'oke ha na ndi Geshua na Maaka nwere, nakwa okara nke Gilead, bụ oke ala Saihon, bụ eze Heshbon.

⁶ O bụ Mosis onyeoziri ONYENWE ANYI, na umu Izrel, lara eze abuo ndi a n'iyi. Mosis nyekwara ebo Ruben, na ebo Gad, na okara ebo Manase ala ha.

⁷ Ndi a bu aha ndi eze niile Joshua na umu Izrel meriri, n'ofe osimiri Jordan, n'akuku odida anyanwu, site na Baal-Gad nke di na ndagwurugwu Lebanon, ruo n'ugwu Halak nke di na mgbago n'uzo Sia. Joshua nyere ebo Izrel niile ala ha ndi a dika ihe nketa, n'usoro dika ebo ha si di.

⁸ Ala ndi ozo bukwa ala ugwu ugwu ahụ, na ala di na mgbada ugwu odida anyanwu, na ala Araba, na ala ndi di na mgbada ugwu, na ozara, nakwa Negev. Ndi a bu ala ndi Het, na ndi Amorit, na ndi Kenan, ndi Periz, na ndi Hiv, na ndi Jebus.

Ndi a bu ndi eze ahụ:

⁹ Eze Jeriko, otu eze Ai (nke di nso na Betel), otu

¹⁰ eze Jerusalem, otu eze Hebron, otu

11 Eze Jamut, otu
eze Lakish, otu
12 eze Eglon, otu
eze Gaza, otu
13 eze Debja, otu
eze Geda, otu
14 eze Homa, otu
eze Arad, otu
15 eze Libna, otu
eze Adulam, otu
16 eze Makeda, otu
eze Betel, otu
17 eze Tapuqa, otu
eze Hefa, otu
18 eze Afek, otu
eze Lasharon, otu
19 eze Madon, otu
eze Hazo, otu
20 eze Shimon Meron, otu
eze Akshaf, otu
21 eze Teanak, otu
eze Megido, otu
22 eze Kedesh, otu
eze Jokneam, n'ime Kamel, otu
23 eze Doa, (n'ime obodo Naftod), otu
eze Goiim, n'ime Gilgal,* otu
na
24 eze Tiza, otu.

Ha niile di ndi eze iri ato na otu.

* **12:23** Ka o doo anyi anya n'obodo Gilgal nke a, abughi otu ihe ya na nke di nso n'obodo Jeriko.

13

Ala fọduru

¹ N’oge a, Joshua aghoḡla agadi nwoke,* ONYENWE ANYI kporo ya si ya, “Ugbu a, i ghoḡla agadi, ubochi ogwugwu ndu gi abiala nso, ma otutu ala foduru ndi a ga-emeri.

² “Ndi a bu ala nke foduru unu ga-enweta:

“ala ndi Filistia niile na ala ndi Geshua niile,†

³ site n’osimiri Shaiho di n’onu Ijipt ruo n’oke ala Ekron, n’akuku ugwu ya, nke a gunyere ndi Kenan, na ndisi ise ndi Filistia: ndi Gaza, ndi Ashdod, ndi Ashkelon, ndi Gat, na ndi Ekron; nakwa ala ndi Ava,

⁴ site na ndida ala ahụ niile di n’ugwu;

n’ala ndi Kenan, na Meara, nke bu ala ndi Saidon, ruo n’Afek, na oke ala ndi Amorait;

⁵ na ala ndi Gebal niile;

na Lebanon niile ruo n’owuwa anyanwu, site Baal-Gad n’okpuru ugwu Hemon ruo na mbata Hamat.

⁶ “Ndi niile bi n’ala ugwu site na Lebanon ruo Mizrefot Maim, ya bu, ndi Saidon niile, Mu onwe m ga-achupu ha site n’ihu umu Izrel. Ihe diri gi bu ike ala ahụ ka o buru ihe nketa nye ndi Izrel, dika mu onwe m nyere gi iwu.

* **13:1** N’oge a, Joshua agbaala ihe dika iri afo itoolu, maobu nari afo, ebe Kaleb ga-adi ihe dika iri afo asato na ise. Jos 14:10; 23:1-2; 24:29 † **13:2** Ndi Geshua biri n’akuku onu mmiri n’oke ala Ijipt, na ndida ala Filistia.

⁷ Ya mere, kere ebo itoolu, na okara Manase, ala ndi a niile, ka o buru ihe nketa ha.”

Ala di n'owuwa anyanwu Jodan

⁸ Okara ebo Manase, na ebo Ruben, na Gad, enwetala ihe nketa ha n'ofe ozo nke Jodan, n'akuku owuwa anyanwu, dika Mosis onyeozi ONYENWE ANYI nyere ha.

⁹ Ala ha gbatiri site n'Aroea nke di na ndagwurugwu Anon, na site n'obodo di n'etiti ndagwurugwu ahụ, ruo n'ala di larii nke gbatiri site na Medeba ruo Dibon.

¹⁰ O gbatikwara ruo n'oke ala ndi Amon, tnyere obodo niile nke Saihon, eze ndi Amorit na-achi mgbe o bi na Heshbon.

¹¹ O gunyekwara Gilead, n'oke ala ndi Geshua, na ndi Maaka, na ugwu Hemon niile, na Bashan niile, ruokwa Saleka.

¹² Ya bu, obodo niile nke Og eze ndi Bashan na-achi, mgbe isi alaeze ya di n'Ashtarot na Edrei. (O bu eze ikpeazu n'agburu ndi Refaim.) Mosis busoro Saihon na Og agha, tigbuo ha, napukwa ha ala ha.

¹³ Ma ndi Izrel achupughị ndi Geshua na ndi Maaka, ya mere, ha nogidere na-ebi n'etiti umu Izrel ruo taa.

¹⁴ O nweghi ala o kenyerere ebo Livayi. N'ihia na ONYENWE ANYI kwere ha nkwa na ihe nketa ha ga-abu ihe aja onyinye niile e si n'oku nawetara Onyenwe anyi Chineke Izrel.

- 15 Nke a bụ ala Mosis nyere ebo Ruben dika agburu ha si di, ka o buru ihe nketa ha.
- 16 Ala ha gbatiri site n'Aroea, na ndagwurugwu iyi Anon, sitekwa n'obodo di n'etiti ndagwurugwu ahụ na ala di larii gabiga gafee Medeba,
- 17 ruo Heshbon, na obodo ndi ozo di n'ala larii ahụ, tinyere obodo Dibon, na Bamot Baal, na Bet-Baal-Meon,
- 18 na Jahaz, na Kedemot, na Mefaat,
- 19 na Kiriatem, na Sibma, na Zeret Shaha, nke di n'ugwu nta di na ndagwurugwu ahụ;
- 20 na Bet-Peoa, na Bet-Jeshimot, nke di n'ebe di na mgbada ugwu Pisga;
- 21 na obodo niile di n'ala larii ahụ, na ala Saihon niile, onye bu eze ndi Amori nke chiru na Heshbon. Mosis lughuru ya, lughukwaa ndiisi Midia bu Evi, na nke Reke, na nke Zua, na nke Hua, na nke Reba, umu ndi eze ha na Saihon jikotara aka buo agha.
- 22 Tinyere ndi ha gburu n'ogbo agha, umu Izrel ji mma agha gbuo Belam nwa Beoa, onye na-agba aja.
- 23 Ya mere, oke ala ebo Ruben di nonu mmiri osimiri Jordan. Obodo ukwu na obodo nta ndi a bu ihe ha nwetara dika ihe nketa ha. Ezinaulo obula nwetakwara oke nke ha dika ikwu ha si di.
- 24 Mosis nyekwara ebo Gad ala nke ha site n'ala ahụ ha lughuru, dika ikwu

ha si dị.

25 Ndi a bu ala ebo Gad nwetara: ala ahụ niile di na Jeza, na obodo Gilead niile, na okara ala ndi Amon nke ruru Areoa, n'akuku Raba.

26 Na ala sitere Heshbon ruo Ramat Mizpa, na Betonim, na sitekwa Mahanaim ruo oke ala Debja.

27 N'ime ndagwurugwu ala ha bu Bet-Haram, na Bet-Nimra, na Sukot, na Zafon, na ala foduru n'alaeze Saihon eze Heshbon, nke di n'akuku owuwa anyanwu osimiri Jordan n'oke ala ya ruokwa nsotu osimiri Galili.‡

28 Obodo ndi a na obodo nta ndi ozo bu ihe nketa umu Gad dika agburu ha si di.

29 Mosis nyekwara ikwu obu la di n'okara ebo Manase ala nke ha, dika mkpa ha si di.

30 Ala ha ketara gbatiri ruo Mahanaim. O bu ha nwekwa ala Bashan niile, na ala niile Og, eze Bashan, na-achi, tinyere iri obodo nta isii di na Bashan, nke Jaja wuru. Ha nwetakwara

31 okara Gilead, na Ashtarot, na Edrei bu isi obodo alaeze Og n'ime Bashan.

Ala ndi a niile ka e nyere okara ebo Manase, ya bu ikwu niile e nwere site n'umu Makia, okpara Manase.

32 Ndi a bu otu Mosis si keere umu Izrel ala di n'akuku owuwa anyanwu osimiri Jordan, mgbe umu Izrel mara

‡ 13:27 Osimiri Galili bukwa Osimiri Kineret

ụlọ ikwu ha n'obosara ala Moab, na ncherita ihu obodo Jeriko.

³³ Ma Mosis enyeghị ebo Livayi ala ọbụla, n'ihì na ọ gwara ha na ONYENWE ANYỊ, Chineke Izrel bụ ihe nketa ha nwere, dika o kwere ha na nkwa.

14

Okike ala dị n'owuwa anyanwu Jodan

¹ Otu a ka esi kenye ndị Izrel ala Kenan, bụ nke Elieza onye nchụaja,* na Joshua, nwa Nun, na ndị ndu ikwu niile dị n'ebo Izrel kere.

² Ebo ọbụla n'ime ebo itoolu na ọkara ahụ fọduru nwetara ihe nketa ha site n'ife nza, dika ONYENWE ANYỊ nyere ya Mosis n'iwu.

³ Ma Mosis enyelari ebo abuo na ọkara ala nke ha n'ofe ozo nke osimiri Jodan, n'akuku odida anyanwu. Ma o kenyeghi ndi Livayi ihe nketa ọbụla n'etiti ha.

⁴ N'ihì na umu Josef di ebo abuo, ya bu Manase na Ifrem.† Enyeghi ndi Livayi oke n'ala ahụ, kari obodo ufodu ebe ha ga-ebi na ebe ita nri nke anu ulo ha.

⁵ Ndi Izrel keere ala ahụ n'usoro dika iwu ONYENWE ANYỊ nyere Mosis si di.

Ala Kaleb ketara

⁶ N'oge a, umu Juda zipuru ndi ozi ndi jekuuru Joshua na Gilgal. Kaleb, nwa Jefune,

* **14:1** Elieza bu nwa Eron. Opu 6:23; 28:1 † **14:4** Jekob mere umu ndi ikom abuo a mutara Josef n'ala Ijipt ndi nke ya, i ga-aguta nke a n'akwukwo Jen 48:5 N'ihì onodu oheru a ha nwere dika umu Jekob, o nyere ha ikike i keta oke n'ihè o nwere, dika umu ya ndi ozo si keta.

onye Keniz so ha n'ije a. Mgbe ha bjarutere, Kaleb gwara Joshua okwu si ya, "I chetakwara okwu ahụ ONYENWE ANYỊ gwara Mosis onye nke Chineke banyere gi na banyere mu onwe m, mgbe anyi no na Kadesh Banea?"

⁷ Agbara m iri afo ano n'oge ahụ Mosis onyeozi ONYENWE ANYỊ si na Kadesh Banea zipu anyi iga iledo ala ndi Kenan anya. Mgbe anyi loghachiri, agwara m ya okwu, kowaara ya ihe m chere n'obi m bu eziokwu.

⁸ Ma umunna anyi, ndi anyi na ha so gaa, menyere umu Izrel egwu, mee ka obi ha daa mba icho ibanye n'ala ahụ e kwere anyi na nkwa. Ma ebe m nogidere jiri obi m niile soro ONYENWE ANYỊ Chineke m,

⁹ Mosis nuru iyi si m, 'Ebe o bu na i ji obi gi niile soro ONYENWE ANYỊ Chineke m, ala ahụ i jeghariri ije n'elu ya ga-abu ihe nketa nye gi na umu gi ruo mgbe ebighi ebi.'

¹⁰ "Ugbu a, dika ONYENWE ANYỊ kwere na nkwa, o meela ka m di ndu. Nke a bu iri afo ano na ise kemgbe ONYENWE ANYỊ gwara Mosis okwu ndi a, mgbe Izrel na-awaghari n'ozara. Ma ugbu a, lee, agbaala m iri afo asato na ise taa.

¹¹ M di ike taa dika m di n'ubochi ahụ Mosis zipuru m. Dika ike m di mgbe ahụ, adikwa m ike ugbu a, ipu buo agha ma batakwaa

¹² Ya mere, nye m ala ugwu ugwu ahụ ONYENWE ANYỊ kwere m nkwa n'ubochi ahụ. Gi onwe gi nuru n'oge ahụ na umu Anak bi n'ebe ahụ, na obodo ha bukwara ibu, na e jikwa mgbidi e wusiri ike gbaa ha gburugburu. Ma site n'inyeaka ONYENWE ANYỊ, aga m achupu ha dika

ONYENWE ANYỊ kwuru.”

¹³ N’ihi nke a, Joshua gòziri Kaleb nwa Jefune. O nyere ya obodo Hebròn ka ọ bụrụ ihe nketa ya.

¹⁴ Ya mere, obodo Hebròn ghọrọ ihe nketa Kaleb nwa Jefune onye Keniz bido mgbe ahụ, n’ihi na o ji obi ya niile soro ONYENWE ANYỊ, Chineke Izrel.

¹⁵ Tupu oge a, aha a na-akpọ Hebròn bụ Kiriath Aaba, nke pụtara Obodo Aaba. Aaba bụkwa aha nwoke kachasi ìdị ukwuu n’etiti ndị Anak niile.

Site n’oge a gaa n’ihu, e nwere udo n’ala ahụ niile.

15

Oke ndị Juda

¹ Ala ndị a ka e nyere ndị Juda dika ikwu dī n’ebo ahụ si dī. Ikwu ọbụla ketara ala nke ha site n’ife nza. Ala Juda gbatiri nnoọ ruo n’oke ala Edom, gbatiakwa ruo n’ozara Zin, kwusi n’onu onu ndida ozara a.

² N’akuku ndida, oke ala ha malitere n’onu onu ndida osimiri Nnu.*

³ Site n’ebe akuku ndida nriogo Akrabim, gafee ruo n’ozara Zin, ma rigoo n’akuku nke ndida Kadesh Banea, gafee Hezron rigoruo na Aada, gba gburugburu gaa Kaka;

⁴ site n’ebe ahụ ruo Azmon, puo gbasoro iyi dī n’oke ala ndi Ijpt gagide ruo n’osimiri Mediterenja. Nke a bu oke ala n’ebe ndida.

* **15:2** Maobu, *Osimiri Nwuru anwu.*

⁵ Oke ala ha n'owuwa anyanwu bu oke osimiri Nnu, ruo n'onu mmiri osimiri Jodan.

Oke ala ha n'akuku uguwu bidoro n'onu mmiri osimiri Jodan,

⁶ gbatiri ruo Bet-Hogla, ma ruo n'ugwu Bet-Araba,[†] rukwaa na nkume Bohan, nwa Ruben.

⁷ Site n'ebe ahụ, o gbatiri ruo na Ndagwurugwu Akọ na Debia, tugharia gbatirikwa ruo Gilgal, na ncherita ihu ala ala Adumim nke di n'akuku ndida ndagwurugwu ahụ. Site n'ebe ahụ o gbatiri ruo na mmiri En-Shemesh, kwusi na En-Rogel.

⁸ Oke ala ahụ gbagoro Ndagwurugwu nke Ben Hinom, rukwaa n'akuku ndida Jebus n'ebe e wuru obodo Jerusalem. Oke ala ahụ sitekwara ebe ahụ gbago ruo n'elu di n'akuku odida anyanwu nke Ndagwurugwu Hinom, na nsotu uguwu nke Ndagwurugwu Refaim.

⁹ Site n'elu uguwu ebe ahụ, oke ala ahụ gbatiri ruo na mmiri ime ala Neftoa, puta site n'ebe ahụ ruo obodo niile di nso uguwu Efron. Site n'Efron, oke ala ahụ gbadara ruo Baala (nke aha ya ozo bu Kiriath Jearim).

¹⁰ Oke ala ahụ mere dika o ga-agba Baala gburugburu n'akuku odida anyanwu, site n'ebe ahụ puta n'ugwu Sia, sitekwa n'ebe ahụ ruo n'akuku uguwu Jearim (ya bu Kesalon), gbatia ruo na ndida Bet-Shemesh, gafee ruo n'odida anyanwu oke ala Timna.

¹¹ O sikwara ebe ahụ ruo ndida uguwu Ekron, tugharia ruo Shikeron, gafee ya, ruo n'ugwu

[†] 15:6 Maobu, *Osimiri Mediterenja Onu* 34:14

Baala, sitekwa n'ebe ahụ ruo Jabneel, oke ala ahụ kwusiri n'osimiri.

¹² Oke ala ha n'akuku odida anyanwu bu onu mmiri osimiri Mediterenja.

Ndi a bu oke ala gbara ndi Juda gburugburu dika ikwu ha niile si di.

Kaleb emerie Hebron na Debja

¹³ Dika iwu ONYENWE ANYI nyere si di, Joshua nyere Kaleb nwa Jefune oke n'etiti ndi Juda. O kenyere ya Kiriati Aaba, ya bu, Hebron. Aaba bu nna nna Anak.

¹⁴ Kaleb sitere n'obodo Hebron chupu ndi ikom ato, bu Sheshai, na Ahiman, na Talmai, umu Anak n'ala ha.

¹⁵ O si n'ebe ahụ bilie iluso ndi bi na Debja ogo. Nke a na-akpo Kiriati Sefa n'oge mbu.

¹⁶ Kaleb siri, "Nwoke obula ga-aga busoo Kiriati Sefa agha ma merie ya ka m ga-akponye Aksa, bu nwa m nwanyi ka o buru nwunye ya."

¹⁷ Ya mere, Otniel, nwa Kenaz, nwa nwanne Kaleb, lugburu obodo ahụ n'agha. N'ih i nke a, Kaleb kponyere ya Aksa, bu nwa ya nwanyi ka o buru nwunye ya.

¹⁸ Otu ubochi, mgbe Aksa biakwutere Otniel, o kwagidere ya ka o riro ala ubi site n'aka nna ya.† Mgbe Aksa si n'elu inyinya ibu ya ridata, Kaleb juru ya si, "Gini ka i chorọ ka m mere gi?"

¹⁹ O zaghachiri, "Nyem onyinye puru iche. Ebe o bu na i nyela m ala Negev, biko nyekwa m isi

† 15:18 Nkp 1:14

mmiri ufoḍu.” N’ihi nke a, Kaleb nyere ya isi mmiri mgbago na isi mmiri nke ndịda.

²⁰ Nke a bu ihe nketa ebo Juda dika ikwu ha niile si di.

- ²¹ Obodo niile nke ndi ebo Juda di na Negev, n’akuku ndida n’oke ala Edom bu ndi a:
²² Kabzeel, Eda, Jaguo,
²³ Kadesh, Hazo, Itnan,
²⁴ Zif, Telem, Bealot,
²⁵ Hazo Hadata, Keriot Hezron (ya bu Hazoa),
²⁶ Amam, Shema, na Molada,
²⁷ Haza Gada, Heshmon, Bet-Pelet,
²⁸ Haza Shual, Bishsheba, Biziotia,
²⁹ Baala, Iyim, Ezem,
³⁰ Eltolad, Kesil, Homa,
³¹ Ziklag, Madmanna, Sansanna,
³² Lebaot, Shilhim, Ain na Rimon. Onuogugu obodo ndi a di iri abuo na itoolu. Obodo nta ndi ozo gbara ha niile gburugburu.
³³ Obodo niile ndi a di na ndida ugwu ka e nyekwara ebo Juda. Obodo ndi a bu,
³⁴ Zanoa, En-Ganim, Tapuoa, Enam,
³⁵ Jamut, Adulam, Soko, Azeka,
³⁶ Shaaraim, Aditaim na Gedera (maabu Gederotaim). Ha niile di obodo iri na ano. Obodo nta ndi ozo gbakwara ha gburugburu.
³⁷ Ebo Juda ketara Zenan, Hadasha, Migdal Gad,

- 38 Dilean, Mizpa, Jekteel,
 39 Lakish, Bozkat, Eglon,
 40 Kabon, Laamam, Kitlish,
 41 Gederot, Bet-Dagon, Naama na Makeda.
 Obodo ndi a di iri na isii, tinyekwara obodo nta ha. Ndi Juda ketakwara:
 42 Libna, Eta, Ashan
 43 Ifta, Ashna, Nezib,
 44 Keila, Akzib na Maresha. Ha niile di obodo itoolu, tinyekwara obodo nta ha niile.
 45 Ha ketakwara Ekron, na obodo nta ya niile.
 46 O bu ha nwekwa obodo niile di n'akuku odida anyanwu Ekron, ndi di nso nso Ashdod, na obodo nta niile di ha nso.
 47 Ma Ashdod n'onwe ya, na umu obodo nta ya niile, na Gaza na obodo nta ya niile, ruo n'iyi Ijpt, na ruo n'oke osimiri Mediterenja.
 48 Ha nwetakwara ala ndi di n'ugwu ugwu bu, Shamia, Jatja, Sokoh,
 49 Dana, Kiriatic-Sana (ya bu Debja),
 50 Anab, Eshtemo, Anim,
 51 Goshen, Holon na Gailo, ha niile di obodo iri na otu tinyere obodo nta ha niile.
 52 Obodo ndi ozu bu Arab, Duma, Eshan,
 53 Janim, Bet-Tapuqa, Afeka,
 54 Humta, Kiriatic Aba nke bu Hebron na Zior, obodo itoolu tinyere obodo nta ha niile.
 55 Maon, Kamel, Zif, Juta,
 56 Jezril, na Jokdeam, Zanoa,
 57 Kain, Gibeaa na Timna, obodo iri tinyere obodo nta ha niile.
 58 Halhaul, Bet Zoa, Gedoa,

⁵⁹ Maarat, Bet-Anot na Eltekon, obodo isii tinyere obodo nta ha niile.

⁶⁰ Kiriath Baal, ya bu, Kiriath Jearim na Raba, obodo abuo tinyere obodo nta ha niile.

⁶¹ Obodo ha ndi di n'ozara bu ndi a:

Bet-Araba, Midin, Sekaka,

⁶² Nibshan, Obodo Nnu na En-Gedi, obodo isii tinyere obodo nta ha niile.

⁶³ Ma ebo Juda enweghi ike ichupu ndi Jebus bi n'ime Jerusalem; ruo taa ndi Jebus bi na Jerusalem, n'etiti umu Juda.

16

Oke Ifrem na Manase

¹ Ala e kenyere umu umu Josef bidoro n'osimiri Jordan n'akuku owuwa anyanwu Jeriko gbatiri ruo n'ozara. O sitere na Jeriko gbago ala ugwu ugwu ahụ, ruokwa Betel.

² O sitekwara Betel (ya bu Luz), gafee ruo Atarot, ebe ndi Akai bi.

³ Site n'ebe ahụ, o gbatiri n'akuku odida anyanwu rute ala ndi Jaflet, ruo ala mgbada mgbada Bet-Horon. O si n'ebe ahụ ruo Gaza, tutu kwusi n'osimiri Mediterenja.

⁴ Umu Josef bu Ifrem, na Manase nwe-tara ihe nketa ha.

Ebo Ifrem

⁵ Ndi a bu ala nke ikwu di iche iche di n'ebo Ifrem nwetara.

Oke ala ha n'akuku oyuwa anyanwu malitere n'Atarot-Ada. Site n'ebe ahụ, o ruru n'akuku elu elu Bet-Horon;

⁶ sitekwa n'ebe ahụ ruo n'osimiri Mediterenja. Oke ala ha n'akuku uguwu malitere na Mikmetat, gafee n'akuku oyuwa anyanwu ruo Taanat Shailo, gafee ya ruo na Janoa.

⁷ O sitere na Janoa gbadaa ruo Atarot, na Naara, bjaruo Jeriko, gafee, kwusi n'osimiri Jodan.

⁸ Oke ala ahụ n'akuku odida anyanwu sitere na Tapuoa gaa ruo iyi Kana, na ruo n'osimiri Mediterenja. Nke a bu ala ebo Ifrem ketara, dika ikwu ha si di.

⁹ E tinyere obodo ukwu na obodo nta niile ekeputara iche n'ihi ebo Ifrem n'etiti ihe nketa umu Manase.

¹⁰ Ma ha achupughị ndi Kenan ndi bi na Gaza.* N'ihi nke a, ndi Kenan binyere ndi Ifrem ruo taa, ma e mere ka ha buru ndi oru ngo.

17

Okara ebo Manase

¹ Nke a bu oke e kenyere ndi ebo Manase, bu okpara Josef, ya bu Makia okpara Manase, onye bu nna nna ndi Gilead. Onye natara ala Gilead

* **16:10** Jos 15:63; 17:12-13; Nkp 1:29

na Bashan, n'ihì na ndị agburu Makia bu dike n'agha.

² Ya mere, oke a diiri ndi foduru n'ebo Manase dika ezinaulo ha si di. Agburu Abieza, Helek, Asriel, Shekem, Hefa na Shemida. Ndi a bu umu ndi ikom agburu Manase, nwa Josef, dika ikwu ha si di.

³ Ma Zelofehad, nwa Hefa, nwa Gilead, nwa Makia, nwa Manase, amutaghi umu ndi ikom kama o mutara naani umu ndi inyom, ndi aha ha bu nke a: Mahla, Noa, Hogla, Milka na Tjaza.

⁴ Ndi inyom ndi a biakwutere Elieza, onye nchujaja na Joshua nwa Nun, n'ihu ndi ndu umu Izrel niile si ha, "ONYENWE ANYI gwara Mosis si ya kenye anyi ala nke anyi, dika o si kenye umu ndi ikom ikwu anyi." Ya mere, dika ONYENWE ANYI nyere ya Mosis n'iwu, Joshua nyere ha ihe nketa ruuru ha n'etiti umunne nna ha, dika ndi ozo si keta.

⁵ Manase chitara ala oke iri, tinyere Gilead, na Bashan nke di n'akuku owuwa anyanwu Jordan,

⁶ n'ihì na e mere ka ndi inyom Manase keta oke n'etiti ndi ikom ebo Manase. Ala foduru na Gilead bu ndi ikom ebo Manase nwe ya.

⁷ Oke ala ebo Manase gbatiri site n'Asha ruo na Mikmetat, nke di n'akuku owuwa anyanwu Shekem. O gbatikwara n'akuku ndida site n'ebe ahụ tinyere ndi bi n'ala En-Tapuoa.

⁸ Ala di gburugburu Tapuoa bu ala ebo Manase, ma obodo Tapuoa n'onwe ya, nke di n'oke ala ebo Manase, bu obodo ebo Ifrem.

⁹ Oke ala umu Manase gbatiri ga ndida ruo na

mmiri iyi Kana. Ufọdụ obodo ndị Ifrem dị n'ebe ahụ, n'etiti obodo ndị Manase, kama oke ala ndị Manase n'akụkụ ugwu iyi ahụ kwusiri n'osimiri Mediterenja.

¹⁰ Ala dị na ndịda bụ nke e kenyere Ifrem, ma ala mgbago ugwu bụ nke Manase. Ala ndị Manase gbatiri ruo n'osimiri Mediterenja ma ha na ndị Asha nwekorọ oke ala n'akụkụ ugwu, ebe ha na ndị Isaka nwere oke ala n'akụkụ ọwụwa anyanwụ.

¹¹ Manase ka e nyere obodo ndị a, nke dị n'ala e nyere Isaka na Asha: obodo Bet-Shan, na Ibleam, na Doa, na Endoa, na Teanak, na Megido, na obodo nta niile gbara ha gburugburu. Obodo nke atọ bụ Nafot.

¹² Ma ụmụ Manase enweghị ike ichupu ndị Kenan bi n'obodo ndị ahụ, n'ihi na ndị Kenan nọgidere bichie obodo ndị a.

¹³ Ma n'ikpeazụ, mgbe ụmụ Izrel ghorọ ndị di ike, ha achupughị ndị Kenan niile bi n'obodo ndị a kpamkpam, kama ha mere ka ha buru ndị na-ejere ụmụ Izrel ozi, dika ndị ohu ha.

¹⁴ Ma ụmụ ụmụ Josef* siri Joshua, "Gini mere i ji nye anyi naani otu uzọ ala ka o buru ihe nketa anyi? I huru na ONYENWE ANYI goziri anyi mee ka onuogugu anyi baa uba."

¹⁵ Joshua zara si ha: "O buru na ala ugwu ugwu Ifrem agaghị ezuru unu n'ihi na unu bara uba n'onuogugu, gaanụ n'oke ohiya suchasia ala, n'ime ala ndi Periz, na nke ndi Refaim."

* **17:14** Ụmụ ụmụ Josef bụ ebo Ifrem na Manase Jos 14:4

16 Ụmụ Josef zara Joshua si, “Ala ugwu ugwu a agaghị ezuru anyị. Ọzọ, ndị Kenan niile bi n’ala dị larịi nwere ụgbọala igwe, ma ndị niile bi na Bet-Shan, na ụmụ obodo nta ha na ndị bikwa na Ndagwurugwu Jezril.”

17 Ma Joshua zara ụmụ Josef, ya bụ, Ifrem na Manase, si ha, “Unu dị ukwuu n’ọnuogugụ, burukwa ndị dị ike, ọ bughị naanị otu oke ka unu ga-eketa,

18 n’ihi na ala ugwu ugwu oke ọhịa ahụ bukwa nke unu. Sụchaanụ ya, ruo na nsọtụ ya, ka ọ buru nke unu. Ọ bụ ezie na ndị Kenan bi n’ime ya nwere ụgbọ agha igwe,† burukwa ndị siri ike, unu nwere ike ichụpụ ha.”

18

Okike ala fọdurụ

1 Ọgbako Izrel niile zuko tara na Shailo* maa ụlọ nzute n’ebe ahụ. N’oge a, ala ahụ niile bịa na n’okpuru ọchịchị ndị Izrel,

2 ma e nwekwara ebo Izrel asaa a na-ekenyebeghị ala nke ha dika ihe nketa.

3 Ya mere, Joshua juru ụmụ Izrel ajuju si ha, “Ruo ole mgbe ka unu ga-eche tupu unu ekpochapụ ndị niile bi n’ala a, inweta ala ONYENWE ANYI Chineke nna nna unu nyere unu?”

† 17:18 Dit 20:1 * 18:1 Obodo a n’oge ochie, bụ isi obodo ebe ọchịchị ndị Izrel dị, nakwa ebe ha na-aga akpọ isiala nye Onyenwe anyị. Site Jerusalem jeruo ya bụ ihe ruru iri kilomita anọ. Ụlọ Ikwu ahụ digidere na Shailo ruo n’oge Samuel bụ onyeisi nchụaja 1Sa 4:1-11, tutu ruo mgbe ebugara ya na Gibion. Nkp 18:31; 1Ih 16:39; 21:29; Jer 7:12

⁴ HỌPỤTANỤ ndị ikom atọ site n'ebo ọbụla, ndị m ga-eziga ka ha gaa jeharịa n'ala niile ahụ, dee ya n'akwụkwọ nkọwa otu ihe nketa ọbụla si dị, n'akụkụ ya niile. Mgbe ahụ, ha ga-aloğhachikwute m.

⁵ Ha ga-eke ala ahụ fọdurụ ụzọ asaa. Ma ebo Juda ga-anọgide n'ala ha n'akụkụ ndịda, ụmụ ụmụ Josef kwa ga-anọgide n'ala ha n'akụkụ ụgwu.

⁶ Unu deputachaa ụzọ asaa ndị a n'akwụkwọ, werenụ ya biakwute m ka m feere unu nza n'ihu ONYENWE ANYỊ Chineke anyị ichọputa ebo ga-eketa akụkụ ọbụla n'ala ahụ.

⁷ Ma ndị Livayi agaghị eketa ala ọbụla n'etiti unu, n'ihu na ihe nketa ha bụ ọrụ nchụaja ha narụ n'ihu ONYENWE ANYỊ. Ebo Gad, na Ruben, na ọkara ebo Manase agaghị enwetakwa oke ọzọ, n'ihu na ha anarala ihe nketa nke ha n'ofe Jọdan, n'akụkụ ọwụwa anyanwụ, ebe Mosis onyeoziri ONYENWE ANYỊ kwere ha na nkwa na ha ga-ebi.”

⁸ Ya mere, mgbe ndị ikom nledo ahụ gawara ijeharị n'ala ahụ niile, Joshua gwara ha okwu si, “Jeenụ jeharịa n'ala ahụ niile. Deputakwanụ otu unu chere a ga-esi kee ya n'akwụkwọ. Mgbe unu lotara aga m anọ n'ebe a bụ Shaילו juta ONYENWE ANYỊ ase site n'ife nza, chọputa ala nke ebo ọbụla ga-eketa.”

⁹ Ndị ikom ahụ gabigara ala ahụ, deputa ya n'akwụkwọ, n'obodo n'obodo dika o si dị n'oke asaa. Mgbe ha mesiri nke a, ha loğhachikwutere Joshua n'omuma ụlọ ikwu n'ime Shaילו.

¹⁰ Joshua feere ha nza na Shaילו n'ihu

ONYENWE ANYI, n'ebe ahụ ka o nọ keere ndị Izrel ala ahụ dika ebo ha si di.

Oke umu Benjamin

- ¹¹ Ndi mbu e kenyere ala site n'ife nza bu ebo Benjamin dika ikwu ha si di. Ala niile e kenyere ebo Benjamin bu nke di n'etiti ala e nyere ebo Juda na Josef.
- ¹² Oke ala ha n'akuku uguwu sitere n'osimiri Jordan ruo n'akuku uguwu Jeriko. N'odida anyanwu o sitere na Jeriko ruo ala uguwu uguwu ahụ niile, ruokwa n'ozara Bet-Aven.
- ¹³ Oke ala ahụ sitekwara n'akuku ndida ruo n'akuku Luz (ebe a na-akpokwa Betel), ruokwa Atarot-Ada, nke di n'akuku ndida uguwu di na mgbada Bet-Horon.
- ¹⁴ Site n'ugwu ahụ chere Bet-Horon ihu n'akuku ndida, oke ala ahụ gbadara ndida gbasoro akuku odida anyanwu puta na Kiriath Baal, ya bu, Kiriath Jearim, otu n'ime obodo ndi Juda. Nke a bu oke ala ahụ n'odida anyanwu.
- ¹⁵ Oke ala ha na ndida sitere na nsotu akuku Kiriath Jearim rute n'isi iyi mmiri Neftoa.
- ¹⁶ O sitekwara n'ebe ahụ gbada ruo na ndida uguwu ahụ nke chere ihu na Ndagwurugwu nke Ben Hinom, n'akuku uguwu Ndagwurugwu nke Refaim. O sitekwara n'ebe ahụ gafee ruokwa n'akuku ndida uguwu obodo ndi Jebus, ruo En-Rogel.

17 Site n'En Rogel oke ala ahụ gbatiri ruo En-Shemesh, gafee ruo Gelilot, nke chere ihu na nrigo ugwu Adumim. O si n'ebe ahụ ruo na nkume Bohan, nwa Ruben.

18 O sitere n'ebe ahụ gafee n'akụkụ ugwu Bet-Araba gbadata rute n'Araba,

19 ọ gafere gbatiri ruo n'akụkụ Bet-Hogla na mgbago ugwu, pụta n'akụkụ ugwu nke osimiri Nnu, nke bụ n'akụkụ ndịda ọnụ mmiri osimiri Jodan. Nke a bụ oke ala ha n'akụkụ ndịda.

20 Oke ala ha n'akụkụ ọwụwa anyanwụ bụ osimiri Jodan.

Ndi a bụ ihe nketa ụmụ Benjamin, dika oke ala ya niile si di gburugburu, di ka ikwu ya niile si di n'akukụ niile.

21 Ndi a bụ obodo e kenyere ebo Benjamin, dika ikwu ha si di:

Jeriko, Bet-Hogla, Emek Keziz,

22 Bet-Araba, Zemaraim, Betel,

23 Avim, Para, Ofra,

24 Kefa Amoni, Ofni, Geba, obodo iri na abuo na obodo nta ha ndi ozo.

25 Na Gibion, Rema, Beerot,

26 Mizpa, Kefira, Moza,

27 Rekem, Iapeel, Tarala,

28 Zela, Haelef na obodo ndi Jebus, nke aha ya bu Jerusalem, Gibe'a na Kiriat Jearim, obodo iri na anọ na obodo nta niile gbara ha gburugburu.

Ndi a bụ ihe nketa ụmụ Benjamin maka ikwu ya niile.

19

Oke ụmụ Simiọn

¹ Ndi nke abụọ sitere n'ife nza nweta oke ha bụ ebo Simiọn dika ikwu ha si di. Ala ha ketara di n'ime ala e kenyere ndi Juda.

² Ihe nketa ụmụ Simiọn bụ ndi a:

Biasheba (maobu Sheba), Molada,

³ Haza Shual, Bala, Ezem,

⁴ Eltolad, Betul, Homa,

⁵ Ziklag, Bet-Makabot, Haza Susa,

⁶ Bet-Lebaot na Sharuhem, obodo iri na ato na obodo nta ndi ozọ gbara ha gburugburu.

⁷ Na Ain, Rimon, Eta na Ashan, obodo anọ na obodo nta ha,

⁸ tinyekwara obodo nta ndi ozọ niile gbara obodo ukwu ndi a gburugburu, ruo obodo Baalat-Bia, ya bu (obodo Rema di na Negev).

Nke a bu ihe nketa ebo Simiọn dika ikwu ha si di.

⁹ E sitere n'oke ụmụ Juda weputa oke ụmụ Simiọn, n'ihi na ihe ụmụ Juda ketara di ukwuu karija ihe ha kwesiri iketa. O bu nke a mere ụmụ Simiọn ji nweta ihe nketa site n'etiti ala ndi Juda.

Oke ụmụ Zebulon

¹⁰ Ebo nke ato nwetara ihe nketa ha site n'ife nza bu ebo Zebulon dika ikwu ha si di.

Ala ha nwetara gbatiri ruo Sarid.

¹¹ Site n'ebe ahụ, oke ala ahụ gbatiri gaa n'akuku odida anyanwu, ruo Marala na Dabeshet, rukwaa iyi di n'ihu Jokneam.

¹² O si na Sarid chigharja ihu n'akuku oṣuwa anyanwu, oke ala ahụ ruru n'oke ala Kislōt Teboa, gbagorokwa ruo Daberat, ruokwa Jafia.

¹³ O gbatikwara n'akuku oṣuwa anyanwu ruo Gat Hefa, Et Kazin na Rimōn, tugharja n'uzo e si aga Nea.

¹⁴ N'ebe ahụ, o gara gburugburu n'akuku ugwu ruo Hanatōn, ruokwa na Ndagwurugwu Ifta El ebe o soturu.

¹⁵ Obodo ndi a niile dikwa n'ime ihe nketa umu Zebulon: Katat, Nahalal, Shimon, Idala na Betlehem.* Obodo niile ndi a di iri na abuo, tinyere obodo nta niile gbara ha gburugburu.

¹⁶ Obodo ndi a niile na obodo nta ha, so n'ala umu Zebulon nwetara dike ihe nketa ha, dike ikwu ha si di.

Oke Umu Isaka

¹⁷ Ebo nke anọ sitere n'ife nza nweta ihe nketa ha bu umu Isaka dike ikwu ha si di.

¹⁸ Ala na obodo ha ketara bu ndi a:
Jezril, Kesulot, Shunem,

¹⁹ Hafaraim, na Shion, Anaharat,

²⁰ Rabit, Kishion, Ebez na

²¹ Remet, En-Ganim, En-Hada na Bet-Pazez.

²² Oke ala ha ruru na Taboa, Shahazuma na Bet-Shemesh, ma kwusi n'osimiri Jordan.

Obodo ndi a niile di iri na isii, tinyere obodo nta niile gbara ha gburugburu.

* **19:15** Obodo Betlehem nke a, di iche na Betlehem di na Juda. 1Sa 17:12; Rut 1:1

²³ Ya mere, obodo ukwu ndị a na obodo nta ha dị n'ala ahụ ebo Isaka nwetara dika ihe nketa ha, dị ka ikwu ha si dị.

Oke ụmụ Asha

²⁴ Ebo nke ise e kenyere ala site n'ife nza bụ ụmụ Asha dika ikwu ha si dị.

²⁵ Ala na obodo ha ketara bụ ndị a:

Helkat, Hali, Beten, Akshaf,

²⁶ Alamelek, Amad na Mishal. Oke ala ha n'akụkụ ọdịda anyanwụ gbatiri ruo Kamel na Shihoa-Libnat.

²⁷ O sitere n'ebe ahụ tugharia n'akụkụ ọwụwa anyanwụ gawa Bet-Dagon, ma ruokwa Zebulon na Ndagwurugwu Ifta El, ma gbagoro ruokwa Bet-Emek na Neiel. O sikwa n'ebe ahụ gafee, ruo Kabul, n'akụkụ aka ekpe.

²⁸ O gara ruo Ebron, Rehob, Hamon na Kana, ruokwa ebe obodo Saidon gbasapuru.

²⁹ Oke ala ahụ mere dika o na-alaghachi azụ bjaruo Rema, ruokwa obodo e wusiri ike bụ Taja, tughariakwa gawa Hosa pụta n'onu mmiri osimiri Mediterenja nke di n'akụkụ Akzib

³⁰ na Umma, Afek na Rehob.

Oñuogugu obodo ndi a niile bu iri abuo na abuo tinyere obodo nta ha niile.

³¹ Obodo ndi a na obodo nta ha niile di n'ala ahụ ebo Asha nwetara dika ihe nketa, dika ikwu ha si di.

Oke ụmụ Naftali

³² Ebo nke isii e nyere ihe nketa site n'ife nza bụ ebo Naftali, dika ikwu ha si di.

³³ Oke ala ha malitere na Helef ruo n'osisi ukwu di na Zaananim, Adami Nekeb na

Jabneel, gafee ruo Lakum, kwusị n'osimiri Jodan.

³⁴ Site n'ebe ahụ oke ala ha gara n'akụkụ ọdịda anyanwụ ruo Aznot Tabo, site n'ebe ahụ ruo Hukok, rute Zebulun na ndịda, na Asha n'ọdịda anyanwụ, ruokwa Juda n'akụkụ ọwụwa anyanwụ Jodan.

³⁵ Obodo niile e wusiri ike e kenyerere ha bụ ndị a: Zidim, Zea, Hamat, Rakat, Kineret,

³⁶ Adama, Rema, Hazo,

³⁷ Kedesh, Edrei, En-Hazoa,

³⁸ Iron,† Migdal El, Horem, Bet-Anat na Bet-Shemesh.

Ya mere, onuogugụ obodo ndị a niile bụ iri na itoolu, tinyere obodo nta niile gbara ha gburugburu.

³⁹ Obodo ndị a na obodo nta ha niile ka ebo Naftali dika ikwu ha si di, nwetara dika ihe nketa ha.

Oke umu Dan

⁴⁰ Site n'ife nza ebo Dan, bụ ebo nke asaa nwetara ihe nketa dika ikwu ha si di.

⁴¹ Oke ala ihe nketa ha bụ ndị a:

Zora, Eshtaol, Ia-Shemesh,

⁴² Shaalabin, Aijalon, Itla,

⁴³ Elon, Timna, Ekron,

⁴⁴ Elteke, Gibeton, Baalat,

⁴⁵ Jehud, Bene-Berak, Gat Rimon,

⁴⁶ Me-Jakon na Rakon, obodo di n'oke ala, na ncherita ihu Jopa.

⁴⁷ Mgbe oke ala umu Dan ketara sitere n'aka ha puo. Ha gara buso obodo

† 19:38 Maqbū, Yiron

Leshem agha merie ha, were mma agha tigbuo ndi niile bi n'ime ya, bichie ya. Ha kporo obodo ahụ Dan, nke bu aha nna nna ha ochie.

⁴⁸ Obodo ndi a na obodo nta ha bu ihe nketa ebo Dan nwetara dika ikwu ha si di.

Oke Joshua

⁴⁹ Mgbe e kechara ala ahụ niile, nye ebo obula ala dika onuogugu ha niile si di, umu Izrel nyere Joshua, nwa Nun ihe nketa ha n'etiti ha.

⁵⁰ N'ihu na ONYENWE ANYI ekwuola na Joshua nwere ike iwere ala obula o choror. Ya mere, ha nyere Joshua obodo Timnat Sera nke di n'ugwu Ifrem. Joshua wughariri obodo ahụ biri n'ime ya.

⁵¹ Ndi a bu oke ala nke Elieza onye nchujaja, Joshua nwa Nun na ndiisi ulo ebo umu Izrel, kere na Shailo site n'ife nza n'ihu ONYENWE ANYI, n'onu uzọ ulo nzute. Ha si otu a kebie ala ahụ.

20

Obodo mgbaba

¹ Mgbe ahụ, ONYENWE ANYI gwara Joshua okwu si ya,

² "Gwa umu Izrel okwu si ha hoputara onwe unu obodo mgbaba dika m gwara unu site n'aka Mosis.

³ Ka obodo ndị a bụrụ ebe onye gburu mmadụ n'òghòm na-amaghị ama ga-agbaga n'ìhi izere ndụ ya site n'aka onye ahụ ga-achọ ìbọrọ òbọ òchụ.

⁴ Mgbe onye gburu mmadụ ahụ na-amaghị ama gbabara n'ime otu obodo ndị a, ọ ga-eguzo n'ònyụ ụzọ ama obodo ahụ gwa ndị okenye obodo ahụ ihe niile mere. Ndị okenye ahụ ga-akpọbata ya n'ime obodo ahụ, nye ya ebe ọ ga-ebi n'etiti ha.

⁵ Ọ bụrụkwa na onye ikwu onye ahụ nwurụ anwụ abia ìbọrọ òbọ òchụ ahụ, ndị okenye obodo ahụ agaghị ekwe ka e gbuo onye ahụ gburu mmadụ na-amaghị ama, n'ìhi na onye ahụ akpachaghị anya mee ihe o mere.

⁶ Onye ahụ gburu mmadụ na-amaghị ama ga-anọgide n'obodo ahụ ruo mgbe ọ ga-akwurụ n'ihu nzukọ maka ikpe ruokwa mgbe onyeisi nchụaja nọ n'oge ahụ nwurụ. Mgbe ahụ, o nwere ike laghachi n'ụlọ nke aka ya na n'obodo ya bụ ebe o si gbapụ ọsọ."

⁷ Obodo ndị ha kewaputara iche dịka obodo mgbaba bụ, Kedesh,* nke dị n'ime Galili, n'ala ugwu ugwu ndị Naftali; na Shekem,† nke dị n'ala ugwu ugwu Ifrem na Kiriath Aba,‡ nke a na-akpọkwa Hebron. Ọ dị n'ala ugwu ugwu Juda.

⁸ Ha kewaputara obodo atọ ọzọ n'ìhi otu ihe ahụ, n'akụkụ ọwụwa anyanwụ osimiri Jordan n'ofe Jeriko. Obodo atọ ndị a bụ, Beza, nke dị n'ọzara, n'ala larii ahụ e nyere ebo Ruben, na Ramot; nke dị n'ime Gilead bụ ala ebo Gad; na

* 20:7 Jos 21:32; 1Ih 6:76 † 20:7 Jos 21:21; 2Ih 10:1 ‡ 20:7 Jos 14:15; 21:11,13

Golan, n'ime Bashan, nke e si n'ala ebo Manase weputa.

⁹ Obodo mgbaba ndi a a hoputara bu maka ndi obia bi n'etiti umu Izrel, na maka umu Izrel. O bu ebe onye obula gburu mmadu na-amaghi ama ga-agbaga. Onye na-aboro obo ochu agaghi egbukwa onye ahụ tupu e kpee ya ikpe n'ogbako ndi Izrel.

21

Obodo ndi Livayi

¹ Emesia, ndi ndu ezinaulo Livayi biakwutere Elieza, onye nchaja, na Joshua, nwa Nun, na ndisi ebo Izrel,

² na Shailo, n'ime ala Kenan, si ha, "ONYENWE ANYI nyere iwu site n'aka Mosis ka enye anyi obodo ufo du ebe anyi ga-ebi, na ala ebe anu ulo anyi ga na-ata ahija."

Oke umu Kohat, Geshon, na Merari

³ N'ih i nke a, dika iwu ONYENWE ANYI si di, umu Izrel sitere n'ihe nketa ha nye ndi Livayi obodo ufo du, nyekwa ha ala ebe anu ulo ha ga-anu taa nri.

⁴ Ndi buru uzo nweta oke site n'ife nza bu ikwu Kohat dika ikwu ha si di. E sitere n'ala ndi Juda, na Simion, na Benjamin nye ha obodo iri na ato, ka o buru ihe nketa umu Kohat ndi si n'ebo Livayi, ndi bukwu umu umu Eron onye nchaja.

- 5 Ma ndị ƚọduru n'umu Kohat ka e nyere obodo iri site n'obodo nke ikwu ndi ebo Ifrem, na Dan, na okara ebo Manase.
- 6 Umu Geshon nwetara obodo iri na ato site n'ife nza. Obodo ha nwetara di na Bashan. Ha sikwa n'ala ndi ikwu ebo Isaka na Asha, na Naftali, na okara ebo Manase nweta oke ahụ.
- 7 Umu Merari dika ikwu ha si di ketara obodo iri na abuo site n'ala ndi ebo Ruben, na Gad, na Zebulon.
- 8 Ya mere, umu Izrel mezuru iwu niile ONYENWE ANYI nyere Mosis site n'ikenye ndi Livayi obodo ha ga-ebi, nakwa ebe anu ulo ha ga-ata nri.
- 9 Ha sitere n'ebo Juda na Simion, keputa obodo ndi a akporo aha
- 10 kenye ndi ikwu Kohat, ndi bu umu umu Eron, burukwa umu umu Livayi. O bu ha ka e bu uzọ kenye ihe nketa site n'ife nza.
- 11 E kenyerere ha obodo Kiriat Aaba, nke a na-akpokwa Hebron. Obodo a di n'ala ugwu ugwu Juda, ya na ala gbara ya gburugburu ka o buru ebe ita nri anu ulo. (Aaba bu nna nna ndi Anak.)
- 12 Ma eburulari uzọ nye Kaleb nwa Jefune obodo ukwu na obodo nta niile, na ala ubi niile di n'akuku ya ka o buru ihe nketa ya.
- 13 Ya mere, umu umu Eron, onye nchujaja, ka e kenyerere obodo Hebron, nke bukwa obodo mgbaba, kenyekwa ha obodo ndi a: Libna,

14 Jatija, Eshtemoa,

15 Holoṅ, Debja,

16 Ain, Juta na Bet-Shemesh. E nyekwara ha ala niile gbara obodo ndi a gburugburu ka o buru ebe anu ulo ha ga-anọ taa nri. Ya mere, o bu obodo itoolu ka e si n'ala ebo Juda na Simion kenye ha.

17 Ebo Benjamin nyere ha obodo anọ ndi a, Gibion, Geba,

18 Anatot, Almon na ala di ya gburugburu ebe anu ulo ha ga-anọ taa nri, bu obodo anọ.

19 Ya mere, obodo niile e nyere ndi nchujaja, umu umu Eron di iri na ato, tinyere ebe anu ulo ha ga-anọ taa nri.

20 Umu Kohat* ndi foduru, ndi agburu Livayi ka e kenyerere obodo anọ ndi a site n'aka ebo Ifrem.

21 E sitere n'ala ugwu ugwu Ifrem nye ha: Shekem, nke bu obodo mgbaba na Gaza,

22 Kibzaim na Bet-Horon, tinyere ebe ita ahijia nke anu ulo ha, bu obodo anọ.

23 Ha sitere n'ala ndi ebo Dan keta obodo anọ ndi a:

Elteke na Gibeton,

24 Aijalon na Gat Rimon, tinyere ebe ita nri nke anu ulo ha, bu obodo anọ.

25 Okara ebo Manase nyere ha obodo abuo, Teanak, Gat Rimon na ebe ita ahijia nke anu ulo ha.

* **21:20** Ndi a abughi ndi nchujaja n'ihi na ha e sighi n'agburu Eron. Onu 26:57; 1Ih 6:1,66-70

²⁶ Ya mere, obodo niile na ebe ìta ahìhìa nke anụ ụlọ e nyere ndị fọdụrụ n'ikwu Kohat dị iri.

²⁷ Ụmụ Geshon, ndị agbụrụ Livayi, ketara obodo abụọ ndị a, ya na ebe ìta nri nke anụ ụlọ ha.

Ọkara ebo Manase nyere:

Golan, n'ime Bashan, nke bụ obodo mgbaba, na Be Eshtera.

²⁸ Ebo Isaka nyere ha obodo anọ. Obodo ndị a bụ,

Kishiōn, Daberat,

²⁹ Jamut na En-Ganim, tinyere ebe ìta nri nke anụ ụlọ ha, obodo anọ.

³⁰ Ebo Asha nyekwara ha obodo anọ. Ha bụ, Mishal, Abdon,

³¹ Helkat na Rehob, tinyere ebe ìta nri nke anụ ụlọ ha, obodo anọ.

³² Ebo Naftali nyere ha obodo atọ, nyekwa ha ala ebe anụ ụlọ ha ga-anọ taa nri. Obodo ndị a bụ,

Kedesh, n'ime Galili, nke bụkwa obodo mgbaba, Hamot Doa na Katan.

³³ Obodo iri na atọ, na ebe ìta ahìhìa nke anụ ụlọ ka e nyere ikwu Geshon.

Oke ụmụ Merari

³⁴ Ndi ikwu Merari, bụ ụmụ ụmụ Livayi fọdụrụ nwetara site n'aka:

Ebo Zebulon,
Jokneam, Kata,

³⁵ Dimna na Nahalal, obodo anọ tinyere ebe ita nri nke anụ ụlọ ha.

³⁶ Ebo Ruben nyere ha obodo anọ:

Beza, Jahaz,

³⁷ Kedemot, Mefaat na ala ebe anụ ụlọ ha ga-anọ kpaa nri.

³⁸ Ebo Gad nyere ha obodo anọ. Obodo ndị a bụ,

Ramot, n'ime Gilead nke bụ obodo mgbaba, Mahanaim,

³⁹ Heshbon na Jeza, tinyere ebe ita nri nke anụ ụlọ ha, bụ obodo anọ.

⁴⁰ Onuogugu obodo niile e kenyerere agburu Merari bụ obodo iri na abuo, ha bụ ndi foduru na ndi Livayi.

⁴¹ Onuogugu obodo niile na ebe ita nri nke anụ ụlọ e sitere n'ala umu Izrel nye ndi Livayi di iri anọ na asato.

⁴² Obodo obula nwere ala gbara ya gburugburu ebe anụ ụlọ ga-anọ kpaa nri.

⁴³ Ya mere, ONYENWE ANYI nyere umu Izrel ala ahụ o nuru iyi inye ndi nna nna ha. Ha nwetara ya, biri n'ime ya.

⁴⁴ ONYENWE ANYI nyere ha izuike n'akuku niile, dika o nuru n'iyi nye ndi nna nna ha. O dikwaghi otu n'ime ndi iro ha obula guzogidere ha, n'ihi na ONYENWE ANYI nyefere ndi iro ha niile n'aka ha.

⁴⁵ O nweghi otu n'ime nkwa oma niile ONYENWE ANYI kwere Izrel nke na-emezughị. O mezuru nkwa niile o kwere ha.

22

Nlọghachi ndị bi n'ọwụwa anyanwụ Jọdan

¹ Emesịa, Joshua kpọkọtara ndị agha si n'ebo Ruben, na Gad, na ọkara Manase, gwa ha okwu sị:

² “Unu emeela ihe niile Mosis onyeoziri ONYENWE ANYỊ nyere unu n'iwu. Unu egeela ntị n'olu m, mee ihe niile m nyere unu n'iwu.

³ E, unu arụzuola ọrụ ahụ ONYENWE ANYỊ Chineke unu nyere unu. Unu ahapụghị ụmụnna unu n'ogbo agha ogologo ụbọchị ndị a niile.

⁴ Ugbu a, ONYENWE ANYỊ Chineke unu enyela ụmụnna unu mmeri. O meekwala ka ha zuru ike dika o kwere nkwa na ọ ga-eme. Ugbu a, laghachinụ n'ụlọ unu, laghachikwanụ n'ala unu, ala ahụ Mosis onyeoziri ONYENWE ANYỊ nyere unu n'ofe ọzọ nke osimiri Jọdan.

⁵ Ma lezienụ anya nke ọma idebe iwu na ụkpụrụ niile nke Mosis onyeoziri ONYENWE ANYỊ nyere unu: nke bụ ihụ ONYENWE ANYỊ Chineke unu n'anya, ịga ije n'irube isi nye ya, irube isi n'iwu ya niile, ịdabere na ya, na iji obi unu niile na mkpụrụobi unu niile fee ya ofufe.”

⁶ Ya mere, Joshua gọziri ha, zipụ ha, ha lakwara n'ụlọ nke aka ha.

⁷ Ọkara ebo Manase ka Mosis nyere ihe nketa nke ha n'ime ala Bashan, ma ọkara ebo Manase nke ọzọ nwetara ihe nketa nke ha n'akụkụ ọdịda anyanwụ osimiri Jọdan. Mgbe Joshua na-ezilaga ha n'ụlọ ha, ọ gọziri ha, gwa ha okwu sị,

⁸ “Werenụ ọtụtụ akụ unu lụgara n'agha laa. Mgbe unu ruru, kenyenụ ndị ikwu unu ụfọdu

ihe site n’ime akụ ndị iro unu a.” N’ihi na ihe ha kwatara n’agha dī ukwuu: igwe anụ ụlọ, na ọlọcha, na ọlọedo, na bronz, na igwe, na uwe dī iche iche.

⁹ Ya mere, ndị agha Ruben na Gad, na ọkara ebo Manase, hapụrụ ndị agha Izrel na Shaילו, n’ime ala Kenan, n’ofe osimiri Jodan, laghachi n’ala nke ha dī na Gilead, nke ha nwetara dika iwu ONYENWE ANYỊ nyere Mosis si dī.

¹⁰ Mgbe ha rutere Gelilot dī n’akụkụ Jodan, n’ala ndị Kenan, ụmụ Ruben, ndị Gad na ọkara ebo Manase wuru ebe ichụ aja dī ukwu n’ebe ahụ n’akụkụ Jodan.

¹¹ Mgbe ndị Izrel nūrụ na ha e wuola ebe ichụ aja n’oke ala Kenan, na Gelilot, n’ebe dī nso Jodan, n’ofe ala ndị Izrel,

¹² ọgbakọ Izrel niile zukọtara na Shaילו, jikere iga ibuso ụmụna ha ahụ agha.

¹³ Ya mere, ụmụ Izrel zigara Finehaz, nwa Elieza, bụ onye nchụaja ka ọ ga n’ala Gilead, ya bụ ijekwuru ụmụ Ruben, na ụmụ Gad, na ọkara ebo Manase.

¹⁴ Ndị so Finehaz n’ozi a bụ ndị ndu iri. Otu onyendu sitere n’otu ebo, n’ime ebo iri nke ụmụ Izrel.

¹⁵ Mgbe ndị a rutere n’ala Gilead, ha kpokọtara ụmụ Ruben, na ụmụ Gad, na ọkara ebo Manase gwa ha okwu si,

¹⁶ “Otu a ka ọgbakọ niile nke ONYENWE ANYỊ siri, ‘Olee ụdị njehie dī nke a, nke unu mere megide Chineke? Olee otu unu si wezuga onwe unu site n’ebe ONYENWE ANYỊ nọ, gaa wuore

onwe unu ebe ichu aja, si otu a nupu isi megide ya?

17 O putara na mmehie Peoa ezubereghi anyi? Ruo taa anyi asachapubeghi onwe anyi site na mmehie ahụ, o bu ezie n'oria na-efe efe dakwasiri nzuko nke ONYENWE ANYI.

18 Ugbu a, unu na-achokwa isite n'ebe ONYENWE ANYI no chigharia.

“O buru na unu enupu isi megide ONYENWE ANYI taa, matakwanu na echi ya, o ga-eweso nzuko Izrel niile iwe.

19 O buru na unu wuru ebe ichu aja ahụ n'ihia na ala unu ruru aru, biakwutenu anyi n'akuku nke ozo, nke osimiri a, ebe ONYENWE ANYI bi n'etiti anyi, n'ime ulo nzute obibi ya. Anyi gakenyekwa unu ala anyi. Ma unu enupula isi megide ONYENWE ANYI site n'iwu ebe ichu aja ozo, ebe o bu na e nwere otu ebe bu ezi ebe ichu aja nye ONYENWE ANYI Chineke anyi.

20 Mgbe Ekan, nwa Zera, ziputara onwe ya dika onye na-ekwesighi ntukwasia obi n'ihe metutara ihe e doro nso, o bu na nzuko Izrel niile esoghi keta oke n'ahuhu dakwasiri ya? O bughia naani ya nwuru n'ihia mmehie ahụ.”

21 Nke a bu nzaghachi umu Ruben, na umu Gad na okara ebo umu Manase, nyere ndi ndu umu Izrel niile;

22 “Chineke onye kachasi chi niile, bu ONYENWE ANYI! Chineke onye kachasi chi niile, bu ONYENWE ANYI! Ya onwe ya maara, ka Izrel niile matakwa. A si na nke a bu nnupu isi, a sikwari na o bu enweghi ntukwasia obi nye ONYENWE ANYI, unu ahapula anyi ka anyi diri ndu.

23 Ọ bụrụ na anyị sitere na nnupu isi wuo ebe ichu aja a maka ichu aja udo maobu aja mkpuru oka, ka ONYENWE ANYI n'onwe ya taa anyi ahuhu.

24 “Ma nke ahụ abughị ihe anyị bu n’obi! Anyị wuru ya n’ihi na anyị turu ujo na n’oge di n’ihu, umu unu ga-agwa umu anyi okwu si, ‘Gini ka unu na ONYENWE ANYI, Chineke Izrel nwekoro?’

25 ONYENWE ANYI e jirila osimiri Jordan kpaa oke n’etiti anyi na unu, unu umu Ruben na Gad. Unu enweghi oke n’ime ONYENWE ANYI!’ N’uzo di otu a, umu unu nwere ike ime umu anyi ka ha kwusi itu egwu ONYENWE ANYI.

26 “O bu nke a mere anyi ji kpebie si, ‘Ka anyi jikere wuo ebe ichu aja, ma o bughị ebe ichu aja nsure oku maobu aja ndi ozo,’

27 Kama, o bu ebe ichu aja* ihuba ama n’etiti unu na anyi, nakwa ogbo ndi nke ga-esote anyi, na anyi ga-eke ONYENWE ANYI ofufe n’ulonso ya, site na ichuru ya aja nsure oku, na aja udo. Mgbe ahụ, n’oge di n’ihu, umu unu agaghị asi umu umu anyi, ‘Unu enweghi oke n’ime ONYENWE ANYI Chineke.’

28 “Echiche obi anyi bu na o buri na umu unu ekwuo ihe di otu a, umu anyi ga-azaghachi ha si, ‘Lee ebe ichu aja nna anyi ha wuru, nke yiri ebe ichu aja ONYENWE ANYI. E wughị ya maka ichu aja nsure oku, kama e wuru ya dika ihe ama na-egosi nnweko di n’etiti anyi na unu.’

29 “Anyi agaghị enupu isi n’ebe ONYENWE ANYI no; anyi agaghị esitekwa n’iso ONYENWE ANYI

* 22:27 Jen 31:48; Jos 22:34; 24:27

Chineke wezuga onwe anyị, site n'iwuru onwe anyị ebe ichu aja nke aja nsure oku, na aja mkpuru oka maobu udi aja ozo di iche iche. Ebe ichu aja anyi maara bu ebe ichu aja ONYENWE ANYI Chineke anyi, nke guzo n'ihu ulo nzute ya.”

³⁰ Mgbe Finehaz onye nchujaja, na ndi ndu nzuko ahụ, bu ndiisi ezinaulo ndi Izrel nuru ihe umu Ruben, na umu Gad, na umu Manase kwuru, o masiri ha.

³¹ Ya mere, Finehaz nwa Elieza, bu onye nchujaja, siri Ruben, na Gad, na Manase, “Taa ka anyi maara na ONYENWE ANYI no n'etiti anyi,† n'ih i na unu emehieghi megide ONYENWE ANYI di ka anyi chere. Ya mere, unu azoputala ndi Izrel site na mbibi gaara abiakwas i ha site n'aka ONYENWE ANYI.”

³² Mgbe ahụ Finehaz, nwa Elieza, onye nchujaja, na ndi ndu ahụ laghachitere Kenan site na nzuko ha na umu Ruben na Gad na okara Manase mere n'ala Gilead kororo Izrel ihe ha gatara.

³³ Okwu a toro umu Izrel uro. Ha nuriri onu, too Chineke otuto. Ha ekwukwaghi okwu ibu agha megide umu Ruben, umu Gad na umu Manase, banyere ibibi ala ha bi n'ime ya.

³⁴ Ya mere, umu Ruben na umu Gad kororo ebe ichu aja ha wuru, “Ebe ichu aja akaebe,” n'ih i na ha siri, “O bu ihe akaebe igosi mmadu niile na ONYENWE ANYI bukwa Chineke anyi.”

23

† 22:31 Opu 25:8; Lev 26:11-12; 2Ih 15:2

Okwu ikpeazu Joshua kwuru

¹ Ma mgbe ọtụtụ oge gasiri, site n’oge ONYENWE ANYI mere ka Izrel nwee ezumike n’ebe ndi iro gbara ha okirikiri no, Joshua aghoḡla agadi, gbaa ọtụtụ afo.

² Ya mere, Joshua kpọrọ ndi Izrel niile, ndi okenye ha, ndi ndu ha, ndi odozi okwu ha na ndiisi ha, si ha, “Emeela m agadi gbaakwa ọtụtụ afo.

³ Unu onwe unu ejirila anya unu hu ihe niile ONYENWE ANYI Chineke unu mere mba ndi a niile, n’ihi unu. O luru unu ogo, nyere unu aka imeri ndi iro unu.

⁴ Unu huru na ekekwarala m unu ala mba ahụ niile nke fodorunu ka ha buru ihe nketa ebo unu, site na Jordan, tinyekwara mba niile ndi ahụ m kpochapuru n’akuku osimiri Mediterenia di na mpaghara odida anyanwu.

⁵ ONYENWE ANYI bu Chineke unu ga-akwapu ndi bi n’ime ha n’ihi unu. O ga-achupu ha n’ihu unu, mee ka unu nweta ala ha, dika ONYENWE ANYI Chineke unu kwere unu nkwa.

⁶ “Ya mere, dinu ike, lezienu anya idebezu na irube isi n’ihe niile e dere n’Akwukwo Iwu Mosis. Unu esila n’ime ya wezuga onwe unu n’uzo obula.

⁷ Lezienu anya ka unu na mba ndi a fodoru n’ala a ghara inwe mmeko obula. Unu akpotukwala chi ha niile aha. Unu anukwala iyi n’aha ha, maobu fee ha ofufe, maobu kpo isiala nye ha.

⁸ Kama raparanu* n’ahu ONYENWE ANYI

* 23:8 Dit 10:20

Chineke unu dika unu mere ruo taa.

⁹ “ONYENWE ANYI achupula mba di ukwuu na mba siri ike site n’ebe unu no. O nwekwaghi otu mba n’ime ha o kwere ka ha merie unu.

¹⁰ Otu nwoke n’ime unu achuola puku ndi ikom ndi iro unu oso. N’ihi na ONYENWE ANYI Chineke unu aluolara unu ogu, dika ya onwe ya kwere nkwa.

¹¹ N’ihi ya, lezienu onwe unu anya nke oma ka unu hu ONYENWE ANYI Chineke unu n’anya.

¹² “Ma o buru na unu alaghachi azu, ma kwere ka e jiko unu na mba ndi a foduru n’etiti unu. O buru na unu na ha ebido ilurita di na nwunye, na-emekorita ihe onu,

¹³ maranu nke oma, na ONYENWE ANYI Chineke unu agaghi achupuru unu mba ndi a site n’ala unu. Kama ha ga-aburu unu igbudu na onya. Ha ga-abukwara unu apipia n’akuku unu, na ogwu n’anya unu, ruo mgbe unu ga-ala n’iyi n’ezi ala a, nke ONYENWE ANYI Chineke unu nyere unu.

¹⁴ “Mgbe na-adighi anya, mu onwe m ga-agbaso uzọ ahụ ndi niile bi n’uwa na-aghaghi igbaso. Unu niile maara n’ime obi unu na n’ime mkpuruobi unu na o nweghi otu n’ime nkwa oma ONYENWE ANYI Chineke unu kwere nye unu nke na-emezughị. E mezuola nkwa ndi a niile; o nweghi nke obula a na-emezughị.

¹⁵ Ma dika ezi nkwa niile ONYENWE ANYI Chineke unu kwere si buru ihe e mezuru emezu, otu a kwa ka ONYENWE ANYI ga-esi mee ka ihe ojoo niile o bara mba ya mezuo n’isi unu, tutu ruo mgbe o mere ka unu laa n’iyi n’ezi ala ahụ o na-enye unu.

16 O buru na unu emebie ogbugba ndu ONYENWE ANYI Chineke unu, nke o nyere unu iwu idebe, tugharia malite igbaso na ife chi ndi ozo na ikpo isiala nye ha, iwe ONYENWE ANYI ga-adiko megide unu, unu ga-alakwa n'iyi ngwangwa n'ala oma ahụ o nyere unu."

24

Imesi ogbugba ndu ike

¹ Joshua kpokotara ebo Izrel niile na Shekem. O kporo ndi okenye Izrel na ndisi ha na ndi ikpe ha na ndi nlekota ha. Ha niile biara chee onwe ha n'ihu Chineke.

² Mgbe ahụ, Joshua gwara ndi Izrel niile si, "Otu a ka ONYENWE ANYI, Chineke nke Izrel kwuru, 'Nna nna unu ochie ha, nke bu Tera, nna Ebrahim, na Nahọ, bikwara n'akuku owuwa anyanwu nke ofe osimiri Yufretis, ebe ha no fee chi ndi ozo ofufe.

³ Ma mu onwe m kpoputara nna nna unu Ebrahim site n'ala ahụ di n'ofe osimiri dubata ya n'ala Kenan, nye ya otutu umu umu, site na nwa ya bu Aizik.

⁴ Umụ m nyere Aizik bu Jekob na Iso. Iso ka m nyere ala ugwu ugwu Sia, ka o nweta ma Jekob na ezinaulo ya gara n'ala Ijpt.

⁵ " 'Emesia, ezigara m Mosis na Eron, ma wetara ndi Ijpt ihe otiti ojoo niile di iche iche site n'ihe m mere n'ebe ahụ. N'ikpeazu, akpoputara m ndi m site n'ala Ijpt.

⁶ Ma mgbe unu rutere n'Osimiri Uhie, ndi agha Ijpt gbaputara chiru ugbo agha ha na ndi agha na-agba inyinya ha chwa unu oso.

⁷ Mgbe ndị Izrel hụrụ ha, ha tiri mkpu kpọkuo ONYENWE ANYỊ. O tinyere oke ọchịchiri n'etiti unu na ndị Ijịpt. O mere ka oke osimiri kpuchie ha, mee ka ha mikpuo n'osimiri ahụ. Unu niile hụkwara ihe m mere ndị Ijịpt. Emesịa, unu bikwara n'ọzara ọtụtụ afo.

⁸ “Ma emesịa, emere m ka unu bata n'ime ala ndị Amọrait, ndị bi n'akukụ ọwụwa anyanwụ osimiri Jọdan. Ha lụsoro unu ọgụ, ma eweere m ha nyefee unu n'aka. E bibiri m ha n'ihu unu, ma unu nwetara ala ha.

⁹ Mgbe Balak nwa Zipoa, eze Moab, jikeere ibuso Izrel agha, o zigaara Belam, nwa Beoa ozi ka ọ bịa buo unu ọnu.

¹⁰ Ma egeghi m Belam ntị. Kama emere m ya ka ọ gozie unu. Anaputara m unu site n'aka ya.

¹¹ “Emesịa, unu gafere osimiri Jọdan bjaruo Jeriko. Ndị ikom Jeriko busoro unu agha, otu a kwa ka ndị Amọrait, na ndị Periz, na ndị Kenan, na ndị Het, na ndị Gigash, na ndị Hiv, na ndị Jebus. Ma eweere m ha niile nyefee unu n'aka.

¹² E zigara m ebu n'ihu unu nke chupuru ha n'ihu unu, bu eze abuo ndị Amọrait. O bughi mma agha na uta unu ka unu ji mee nke a.

¹³ *Ya mere enyere m unu ala ahụ, nke unu na-adogbughi onwe unu n'ihi ya, nyekwa unu ọtutu obodo nke unu na-ewughi, bu ala ndi a unu bi n'ime ya ugbo a. Enyere m unu ubi vaini na ubi oliv nke unu na-akughi, nke unu na-eri mkpuru ha.'

¹⁴ “Ya mere ugbo a, tuonu egwu ONYENWE ANYI, feekwanu ya ofufe n'uzo ikwesi ntukwasị obi na

* 24:13 Dit 6:10-11

n'ezikwu. Wezuganụ chi ndị ahụ niile nna nna unu ha fere ofufe n'ofe osimiri Yufretis ahụ, na n'Ijpt. Feenụ naanị ONYENWE ANYỊ ofufe.

15 Ọ burukwanụ na ọ masighi unu ife ONYENWE ANYỊ, hoputaranụ onwe unu taa onye unu ga-efe. Ma ọ bụ chi ndị ahụ nna nna unu ha fere n'ofe ọzọ nke osimiri, maọbụ chi ndị Amorit, ndị unu bi n'ala ha. Ma n'ebe mụ onwe m na ezinaulo m nọ, anyị ga-efe ONYENWE ANYỊ.”

16 Ndị Izrel niile zara si ya, “O nweghi ihe game ka anyị hapụ ONYENWE ANYỊ fee chi ndị ọzọ!

17 Ọ bụ ONYENWE ANYỊ Chineke anyị, ya onwe ya si n'ala Ijpt, ebe anyị bụ ndị ohu, kpoputa anyị na nna anyị ha. Ọ ruru ọrụ iribama ndị ahụ niile di oke egwu n'ihu anyị. O chebere anyị n'ije anyị niile n'etiti mba ndị ahụ niile anyị si n'ala ha gafee.

18 Ọ bụ ONYENWE ANYỊ chupuru ndị Amorit na otutu mba ndị ọzọ bi n'ala a. E, anyị onwe anyị ga-efe ONYENWE ANYỊ, n'ihu na ọ bụ Chineke anyị.”

19 Joshua zaghachiri ndị Izrel si, “Unu apughị ife ONYENWE ANYỊ ofufe; n'ihu na ọ bụ Chineke di nsọ, burukwa Chineke ekworo. Ọ gaghi agbaghara unu nnupu isi unu na mmehie unu niile.

20 Ọ buru na unu agbakuta ONYENWE ANYỊ azu, fee chi ala ọzọ ofufe, ọ ga-echighari laa unu n'iyi, n'agbanyeghi na ọ nonyerela unu ubochi ndi a niile.”

21 Ma ndi Izrel sirị Joshua, “Mba, kama ONYENWE ANYỊ ka anyi ga-efe ofufe.”

22 Mgbe ahụ, Joshua siri, “Unu bu ndi ama megide onwe unu na unu ahoro la ife ONYENWE ANYI ofufe.”

Ha zara si, “E, anyi bu ndi akaebe.”

23 Joshua siri, “Ugbu a, wezuganụ chi ndi mba ozo niile di n’etiti unu. Werekwanu obi unu nye maka irubere ONYENWE ANYI Chineke Izrel isi.”

24 Ndi ahụ siri Joshua, “Anyi ga-efe ONYENWE ANYI Chineke anyi ofufe. Anyi ga-egekwa nti n’olu ya, mee ihe o nyere n’iwu.”

25 Ya mere, Joshua na ndi Izrel gbara ndu n’ubochi ahụ na Shekem. O nyere ha iwu na ukpuru ha ga-edebe.

26 Joshua dere iwu ndi a unu Izrel kwere na ha ga-eme n’Akwukwo Iwu Chineke. Emesia, o buputara otu nkume buru ibu guzo ya n’okpuru osisi ukwu ook di n’akuku ebe nsọ ONYENWE ANYI.

27 Joshua siri ndi ahụ niile, “Lee, nkume a ga-abu ihe ama megide anyi. N’ihi na o nula okwu niile nke ONYENWE ANYI gwara anyi. O ga-abukwa ihe ama megide unu, ma o buru na unu mee ihe mmekpu megide Chineke unu.”

28 Emesia, Joshua zilara onye obula, ka ha laa n’ihe nketa nke aka ha.

Onwu Joshua na Elieza

29 O dighi anya, mgbe ihe ndi a gasiri, Joshua nwa Nun, odibo ONYENWE ANYI nwuru, mgbe o gbara nari afọ na iri.

³⁰ E liri ya n'oke ala nke ihe nketa ya, na Timnat Sera,[†] n'ime ala ugwu ugwu Ifrem, n'akụkụ ugwu dị n'ala Gaash.

³¹ Ndi Izrel fere ONYENWE ANYI ofufe ubochi niile nke ndu Joshua, na nke ndu ndi okenye ahụ, bu ndi gara n'ihu bie ndu mgbe o nwusiri, ndi maakwara ihe niile nke ONYENWE ANYI ruuru ndi Izrel.

³² Okpukpu Josef ndi Izrel chitara mgbe ha si n'ala Ijipt puta, ka ha liri na Shekem, n'ime ala ahụ Jekob zuru nari mkpuru olocha n'aka umu Hamo nna Shekem. Ala a ghorọ n'ihe nketa umu Josef.

³³ Elieza nwa Eron, nwukwara. E liri ya n'ala ugwu ugwu ndi Ifrem, na Gibeaa, obodo e nyere nwa ya bu Finehaz.

[†] **24:30** Jos 19:50; Nkp 2:9

**Biblica® Baiḅḅuḅ Nṣo n'Igbo Ndị Ugbu a nke
dịrị onye ọbụla igu**
The Holy Bible in the Igbo language of Nigeria:
**Biblica® Baiḅḅuḅ Nṣo n'Igbo Ndị Ugbu a nke dịrị
onye ọbụla igu**

copyright © 2020 Biblica, Inc.

Language: Igbo

Contributor: Biblica, Inc.

This work is made available under the Creative Commons Attribution-ShareAlike 4.0 International License (CC BY-SA). To view a copy of this license, visit <http://creativecommons.org/licenses/by-sa/4.0> or send a letter to Creative Commons, PO Box 1866, Mountain View, CA 94042, USA.

Biblica® is a trademark registered by Biblica, Inc., and use of the Biblica® trademark requires the written permission of Biblica, Inc. Under the terms of the CC BY-SA license, you may copy and redistribute this unmodified work as long as you keep the Biblica® trademark intact. If you modify a copy or translate this work, thereby creating a derivative work, you must remove the Biblica® trademark. On the derivative work, you must indicate what changes you have made and attribute the work as follows: "The original work by Biblica, Inc. is available for free at www.biblica.com and open.bible."

Notice of copyright must appear on the title or copyright page of the work as follows:

Biblica® Baiḅḅuḅ Nṣo n'Igbo Ndị Ugbu a nke dịrị onye ọbụla igu

Ndị Biblica, Inc. degharịrị ya n'afọ © 1980, 1988, 2019, 2020

Biblica® Open Igbo Contemporary Bible™

Copyright © 1980, 1988, 2019, 2020 by Biblica, Inc.

"Biblica" bụ akara e ji mara ụlọ ọrụ a, nke edebanyere dika iwu si kwado n'ụlọ ọrụ dị n'obodo United States, ebe a na-enye akara a na ikike maka azụm ahịa ndị Biblica, Inc. Ọ bụ ha ka e nyere ikike idenye ya.

"Biblica" is a trademark registered in the United States Patent and Trademark Office by Biblica, Inc. Used with permission.

You must also make your derivative work available under the same license (CC BY-SA).

If you would like to notify Biblica, Inc. regarding your translation of this work, please contact us at <https://open.bible/contact-us>.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-12

PDF generated using Haiola and XeLaTeX on 28 Dec 2024 from source files dated 13 Apr 2023

e2303256-375f-5385-8ff3-d387f2bc9c78